

മി. സ്പീക്കർ: ഓർഡർ....ഓർഡർ.... ചോദ്യം നമ്പർ *361

ഇ.എസ്.ഐ. പദ്ധതി വ്യാപിപ്പിക്കാൻ നടപടി

1 (*361) ശ്രീ. അബ്ദുൽ ഹമീദ്. പി.:

ശ്രീ. ടി. എ. അഹമ്മദ് കബീർ:

ശ്രീ. എം. ഉമ്മർ:

ശ്രീ. വി. കെ. ഇബ്രാഹിം കുഞ്ഞ്: താഴെ കാണുന്ന ചോദ്യങ്ങൾക്ക്

തൊഴിലും എക്സൈസും വകുപ്പുമന്ത്രി സദയം മറുപടി നൽകുമോ:

(എ) ഇ.എസ്.ഐ. പദ്ധതി കൂടുതൽ മേഖലകളിലേയ്ക്ക് വ്യാപിപ്പിക്കാൻ

ഉദ്ദേശിക്കുന്നുണ്ടോ;

(ബി) തോട്ടം മേഖലയിൽ ഇ.എസ്.ഐ. പദ്ധതി നടപ്പിലാക്കാൻ നടപടി

സ്വീകരിക്കുമോ;

(സി) ഇ.എസ്.ഐ. പദ്ധതി പ്രകാരം തൊഴിലാളികൾക്ക് സ്പെഷ്യാലിറ്റി,

സൂപ്പർ സ്പെഷ്യാലിറ്റി ചികിത്സാ സൗകര്യങ്ങൾ ലഭിക്കുന്നതിനായി എന്തെല്ലാം

നടപടികൾ സ്വീകരിച്ചുവെന്ന് വ്യക്തമാക്കാമോ?

തൊഴിലും എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ,

(എ) ഉണ്ട്.

(ബി) നടപടി സ്വീകരിച്ചുവരുന്നു.

(സി) സംസ്ഥാനത്തെ ഇ.എസ്.ഐ. ഗുണഭോക്താക്കൾക്ക് മെച്ചപ്പെട്ട

സ്നേഷ്യാലിറ്റി/സൂപ്പർ സ്നേഷ്യാലിറ്റി ചികിത്സാ സൗകര്യങ്ങൾ

ലഭ്യമാക്കുന്നതിനായി ഇ.എസ്.ഐ. ആശുപത്രികളിലെ അടിസ്ഥാന

സൗകര്യങ്ങൾ മെച്ചപ്പെടുത്തിയിട്ടുണ്ട്. സംസ്ഥാനത്തെ 9 ഇ.എസ്.ഐ.

ആശുപത്രികളിലും കമ്പ്യൂട്ടറൈസ്ഡ് റേഡിയോഗ്രാഫി യൂണിറ്റുകൾ

സ്ഥാപിച്ചിട്ടുണ്ട്. ഫീഡിംഗ് ഡിസ്പെൻസറികളിൽ നിന്നും ആശുപത്രി ഒ.പി.

വിഭാഗത്തിൽ ചികിത്സയ്ക്കെത്തുന്ന രോഗികൾക്ക് 5 ദിവസത്തേയ്ക്കാവശ്യമായ

മരുന്നുകൾ വിതരണം ചെയ്യുന്നതിന് ഇ.എസ്.ഐ. ആശുപത്രികളിൽ

ഫാർമസി ഔട്ട്ലെറ്റ് പ്രവർത്തനമാരംഭിച്ചിട്ടുണ്ട്.

ആശുപത്രികളിൽ അനസ്തേഷ്യാ വർക്ക് സ്റ്റേഷൻ, ഓപ്പറേഷൻ ടേബിൾ,

ആട്ടോക്ലേവ് മെഷീൻ, ഓപ്പറേഷൻ ടേബിൾ ലൈറ്റ്, ഓക്സിജൻ

കോൺസൻട്രേറ്റർ, മൾട്ടിപാരാമോണിറ്റർ എന്നീ ഉപകരണങ്ങൾ

സ്ഥാപിച്ചുവരുന്നുണ്ട്. ഫെറോക്ക് ഇ.എസ്.ഐ. ആശുപത്രി കേന്ദ്രമാക്കി ഒരു

റീജിയണൽ ലബോറട്ടറി പ്രവർത്തനം ആരംഭിച്ചിട്ടുണ്ട്. അതിനായി 3

ലബോറട്ടറി ടെക്നീഷ്യന്മാരുടെ തസ്തിക അനുവദിച്ചു. രോഗികൾക്ക് മികച്ച

സേവനങ്ങൾ ലഭ്യമാക്കുന്നതിന് 4 ഇ.എസ്.ഐ. ആശുപത്രികളിൽ 'ഫുജി ഓട്ടോമേറ്റഡ് ബയോകെമിസ്ട്രി അനലൈസറുകൾ സ്ഥാപിച്ചു. പേരൂർക്കട, ഫെറോക്ക് ഇ.എസ്.ഐ. ആശുപത്രികളിൽ കീമോതെറാപ്പി യൂണിറ്റുകൾ ആരംഭിച്ചിട്ടുണ്ട്. രണ്ട് ആശുപത്രികളിൽ ഹെമറ്റോളജി അനലൈസറുകൾ സ്ഥാപിച്ചു.

റേറ്റ് കോൺട്രാക്റ്റിൽ ഉൾപ്പെടാത്ത മരുന്നുകൾ കേരള മെഡിക്കൽ സർവ്വീസസ് കോർപ്പറേഷൻ ലിമിറ്റഡിൽ നിന്ന് വാങ്ങി വിതരണം ചെയ്യുന്നുണ്ട്. ഇ.എസ്.ഐ. കോർപ്പറേഷന്റെ റേറ്റ് കോൺട്രാക്ടിലുൾപ്പെട്ടതും എന്നാൽ മരുന്ന് കമ്പനികൾ സമയത്ത് വിതരണം നടത്താത്തതുമായ 103 ഇനം അവശ്യ മരുന്നുകൾ കേരള മെഡിക്കൽ സർവ്വീസസ് കോർപ്പറേഷൻ, കേരള സ്റ്റേറ്റ് ഡ്രഗ്സ് & ഫാർമസ്യൂട്ടിക്കൽസ്, നീതി മെഡിക്കൽ സ്റ്റോർ മുതലായ സ്ഥാപനങ്ങളിൽ നിന്ന് വാങ്ങുന്നതിന് സർക്കാർ അനുമതി നൽകിയിട്ടുണ്ട്. കാൻസർ, കിഡ്നി സംബന്ധമായ അസുഖമുള്ള രോഗികൾക്ക് സ്പെഷ്യൽ ഇന്റൻ്റ് സ്വീകരിച്ച് റേറ്റ് കോൺട്രാക്ട് മുഖേനയും ക്വട്ടേഷൻ വഴിയും മരുന്ന് വിതരണം ചെയ്യുന്നു. കൂടാതെ സ്പെഷ്യൽ ഇന്റൻ്റ് വഴി ഇംപ്ലാന്റുകൾ, അപ്ലയൻസുകൾ എന്നിവയും വാങ്ങി വിതരണം ചെയ്യുന്നുണ്ട്. വിതരണം

ചെയ്യുന്ന മരുന്നുകളുടെ ഗുണനിലവാരം പരിശോധിക്കുന്നതിനായി പേരൂർക്കട ഇ.എസ്.ഐ. ആശുപത്രിയിൽ ഡ്രഗ് ടെസ്റ്റിംഗ് ലാബ് 2016-ൽ പ്രവർത്തനം ആരംഭിച്ചിട്ടുണ്ട്. പത്ത് ജില്ലകളിലായി 14 നോൺ കമ്മ്യൂണിക്കബിൾ ഡിസീസസ് (NCD) ക്ലിനിക്കുകൾ ആരംഭിച്ചിട്ടുണ്ട്.

2019-20 വർഷത്തെ പ്രോജക്ട് ഇംപ്ലിമെന്റേഷൻ പ്ലാനിൽ ഇ.എസ്.ഐ. ആശുപത്രികളിൽ ഐ.സി.യു., മുളങ്കുന്നത്തുകാവ് ഇ.എസ്.ഐ. ആശുപത്രിയിൽ 5 ബെഡ് ഡയാലിസിസ് യൂണിറ്റ്, ഒളരിക്കര ഇ.എസ്.ഐ. ആശുപത്രിയിൽ കീമോതെറാപ്പി യൂണിറ്റ് എന്നിവ ഉൾപ്പെടെ 10,17,68,550/- രൂപയുടെ ഭരണാനുമതി സർക്കാർ നൽകിയിട്ടുണ്ട്. ഇ.എസ്.ഐ. കോർപ്പറേഷനിൽ നിന്നും ഫണ്ട് ലഭ്യമാകുന്ന മുറയ്ക്ക് മാത്രമേ ഇക്കാര്യത്തിൽ തുടർനടപടി സ്വീകരിക്കാൻ സാധിക്കുകയുള്ളൂ.

സംസ്ഥാനത്തെ എല്ലാ ഇ.എസ്.ഐ. ആശുപത്രികളിലും ഒഴിവുണ്ടായിരുന്ന സ്പെഷ്യലിസ്റ്റ് തസ്തികകളിൽ സർവ്വീസ് ക്യാട്ടയിൽ പി.ജി. നേടിയ ഡോക്ടർമാരെ നിയമിക്കുകയും 3 ഒഴിവുകൾ ഒഴികെ എല്ലാം നികത്തുകയും ചെയ്തു.

എറണാകുളം ഇ.എസ്.ഐ. ആശുപത്രി 100 കിടക്കകളുള്ള

ആശുപത്രിയായി ഉയർത്തുന്നതിനുള്ള നടപടികൾ സ്വീകരിച്ചുവരുന്നു. തോട്ടം ഇ.എസ്.ഐ. ആശുപത്രി സൂപ്പർ സ്പെഷ്യാലിറ്റി ആശുപത്രിയായി ഉയർത്തുന്നതിനുള്ള പ്രൊപ്പോസൽ സർക്കാർ തത്വത്തിൽ അംഗീകരിച്ചിട്ടുണ്ട്. ഇക്കാര്യത്തിൽ തുടർനടപടികൾ സ്വീകരിച്ചുവരികയാണ്.

പാരിപ്പള്ളി ഗവൺമെന്റ് മെഡിക്കൽ കോളേജിൽ ലഭ്യമായ ചികിത്സകൾ ഇ.എസ്.ഐ. ഗുണഭോക്താക്കൾക്ക് നൽകുന്നതിനും അവർക്ക് കുടുംബശ്രീ കാന്റീൻ വഴി ഭക്ഷണം നൽകുന്നതിനും അനുമതി നൽകിയിട്ടുണ്ട്.

ഇ.എസ്.ഐ. ആശുപത്രികളിൽ ലഭ്യമല്ലാത്ത സ്പെഷ്യാലിറ്റി ചികിത്സ എംപാനൽ ചെയ്ത സ്വകാര്യ ആശുപത്രികൾ മുഖേനയാണ് നൽകിവരുന്നത്. അതിനായി 47 സ്വകാര്യ ആശുപത്രികളെയും രോഗനിർണ്ണയ സ്ഥാപനങ്ങളെയും ഇൻഷുറൻസ് മെഡിക്കൽ സർവ്വീസസ് വകുപ്പ് എംപാനൽ ചെയ്തിട്ടുണ്ട്. ഇ.എസ്.ഐ. കോർപ്പറേഷൻ സ്പെഷ്യാലിറ്റി ചികിത്സയ്ക്കായി 9 സ്വകാര്യ ആശുപത്രികളുമായി കരാറിൽ ഏർപ്പെട്ടിട്ടുണ്ട്. മാത്രമല്ല ഇ.എസ്.ഐ. പദ്ധതിയിൽ രജിസ്റ്റർ ചെയ്ത തൊഴിലാളികൾക്കും ആശ്രിതരായ കുടുംബാംഗങ്ങൾക്കും പദ്ധതിയിൽ അംഗമാകുന്ന ദിവസം മുതൽ tie-up ആശുപത്രികളിൽ റീസണബിൾ മെഡിക്കൽ കെയർ വിഭാഗത്തിൽ

ഉൾപ്പെടുത്തിയ ഇ.എസ്.ഐ. ആശുപത്രികളിൽ ലഭ്യമല്ലാത്ത സ്പെഷ്യാലിറ്റി ചികിത്സ അനുവദിച്ചു ഉത്തരവ് പുറപ്പെടുവിച്ചിട്ടുണ്ട്.

ഇ.എസ്.ഐ. ആശുപത്രികളിൽ സ്പെഷ്യാലിറ്റി, സൂപ്പർ സ്പെഷ്യാലിറ്റി റഫറൻസ് സുഗമമാക്കുന്നതിനും മെഡിക്കൽ റീ-ഇംബേഴ്സ്മെന്റ് ക്ലെയിമുകൾ കാലതാമസം കൂടാതെ കൈകാര്യം ചെയ്യുന്നതിനും ഒരു പ്രത്യേക സെൽ രൂപീകരിക്കുന്നതിന് ആശുപത്രി സൂപ്രണ്ടുമാർക്ക് അനുമതി നൽകിയിട്ടുണ്ട്. സൂപ്പർ സ്പെഷ്യാലിറ്റി ചികിത്സയ്ക്കുള്ള റഫറൻസ് ഓൺലൈൻവഴി നൽകുന്നുണ്ട്. സൂപ്പർ സ്പെഷ്യാലിറ്റി ചികിത്സയ്ക്കായി 42 ആശുപത്രികളെയും 8 ഡയഗ്നോസ്റ്റിക് സെന്ററുകളെയും എംപാനൽ ചെയ്തിട്ടുണ്ട്. കാൻസർ ചികിത്സയ്ക്കായി റീജിയണൽ കാൻസർ സെന്ററിലേയ്ക്ക് റഫറൻസ് നൽകുന്നുണ്ട്. മലബാർ കാൻസർ സെന്ററിനെ എംപാനൽ ചെയ്തിട്ടുണ്ട്.

ശ്രീ. അബ്ദുൽ ഹമീദ്. പി.: സർ, നിലവിലുള്ള ആശുപത്രികളുടെ സൗകര്യം മെച്ചപ്പെടുത്തുന്ന കാര്യം അങ്ങ് മറുപടിയിൽ സൂചിപ്പിച്ചു. അത് വളരെ നല്ല കാര്യമാണ്. ഈ മേഖലയിലാകെ 12 ഇ.എസ്.ഐ. ആശുപത്രികളും 145 ഇ.എസ്.ഐ. ഡിസ്പെൻസറികളുമാണ് ഇപ്പോൾ പ്രവർത്തിക്കുന്നത്. സൂപ്പർ സ്പെഷ്യാലിറ്റി സൗകര്യമുള്ള ഒരു ആശുപത്രിപോലും നമ്മുടെ സംസ്ഥാനത്തില്ല.

ഈ മേഖലയിൽ കൂടുതൽ ആശുപത്രികളും ഡിസ്പെൻസറികളും ആരംഭിക്കാൻ സർക്കാർ നടപടി സ്വീകരിക്കുമോ?

ശ്രീ. ടി. പി. രാമകൃഷ്ണൻ: സർ, നിലവിലുള്ള ആശുപത്രികളുടെയും ഡിസ്പെൻസറികളുടെയും സൗകര്യം വർദ്ധിപ്പിച്ച് തൊഴിലാളികൾക്ക് മെച്ചപ്പെട്ട എല്ലാ ആനുകൂല്യങ്ങളും ഉറപ്പ് വരുത്തുന്നതിനുള്ള നടപടികൾ സ്വീകരിച്ചുകഴിഞ്ഞിട്ടുണ്ട്. ഇത് സ്റ്റേറ്റ് സർവ്വീസിന്റെ ഭാഗമായി മാത്രം ചെയ്യാൻ കഴിയുന്ന കാര്യമല്ല. ഇ.എസ്.ഐ. കോർപ്പറേഷന്റെകൂടി അംഗീകാരത്തോടെയും അവരുടെ സഹായത്തിന്റെയും ഭാഗമായിട്ടേ വിവിധ പദ്ധതികളിലേയ്ക്ക് പോകാൻ സാധിക്കൂ. ആ പരിമിതിയുണ്ടെങ്കിലും സംസ്ഥാന ഗവൺമെന്റ് സാധ്യമായ എല്ലാ നടപടികളും സ്വീകരിച്ചിട്ടുണ്ട്. ഇ.എസ്.ഐ. കോർപ്പറേഷനിൽ നിന്ന് കൂടുതൽ സഹായങ്ങൾ തേടി കൂടുതൽ ആശുപത്രികളും കൂടുതൽ ഡിസ്പെൻസറികളും സ്ഥാപിക്കുന്നതിനുവേണ്ടിയുള്ള ശ്രമത്തിലാണ് സംസ്ഥാന ഗവൺമെന്റ്.

ശ്രീ. അബ്ദുൽ ഹമീദ്. പി.: സർ, പത്തോ ഇരുപതോ തൊഴിലാളികൾ മാത്രമുള്ള സ്ഥാപനങ്ങളിൽപോലും ഇ.എസ്.ഐ. പദ്ധതി ആരംഭിക്കാൻ വ്യവസ്ഥയുണ്ട്. നമ്മുടെ സംസ്ഥാനത്ത് 11 ലക്ഷത്തോളം തൊഴിലാളികൾ

മാത്രമാണ് ഇ.എസ്.ഐ. പദ്ധതിയിൽ രജിസ്റ്റർ ചെയ്തിട്ടുള്ളത്. യഥാർത്ഥത്തിൽ പദ്ധതിയിൽ അംഗങ്ങളാകാൻ അർഹതയുള്ളവർ ഇതിന്റെ എത്രയോ ഇരട്ടിയാണ്. ഇ.എസ്.ഐ. പദ്ധതി രാജ്യത്തെ തൊഴിലാളി വർഗ്ഗത്തിന്റെ അത്താണിയാണ്. സാമ്പത്തിക പ്രയാസങ്ങളനുഭവിക്കുന്ന തൊഴിലാളികൾക്ക് ആശ്രയിക്കാൻ ഇതല്ലാതെ മറ്റ് സ്ഥാപനമില്ല. തൊഴിലാളികൾക്ക് ലഭിക്കുന്ന വേതനത്തിന്റെയും ഈ സ്കീമിലെ നിബന്ധനകളുടെയും അടിസ്ഥാനത്തിൽ നല്ലൊരു ശതമാനം തൊഴിലാളികൾ ഈ പദ്ധതിക്ക് പുറത്താണ്. ആയതിനാൽ വരുമാന പരിധി ബാധകമാക്കാതെ എല്ലാ തൊഴിലാളികൾക്കും ഇ.എസ്.ഐ. അംഗത്വം നൽകാനും ഫലപ്രദമായ ചികിത്സാ സൗകര്യം ലഭ്യമാക്കാനും നടപടി സ്വീകരിക്കാൻ സർക്കാർ തയ്യാറാകുമോ?

ശ്രീ. റ്റി. പി. രാമകൃഷ്ണൻ: സർ, ഈ ഗവൺമെന്റ് അധികാരത്തിൽ വന്നതിനുശേഷം കേരളമാകെ ഇ.എസ്.ഐ. പദ്ധതിയുടെ പരിധിയിൽ ഉൾപ്പെടുത്താൻ കഴിഞ്ഞിട്ടുണ്ട്. ബഹുമാനപ്പെട്ട അംഗം ചൂണ്ടിക്കാണിച്ച ചില പ്രശ്നങ്ങൾ ശരിയാണ്. പത്തോ അതിൽ കൂടുതലോ തൊഴിലാളികൾ ജോലി ചെയ്യുന്ന സ്ഥാപനത്തിന്റെ ഉടമയും തൊഴിലാളികളും വിഹിതമടയ്ക്കാൻ

സന്നദ്ധമാണെങ്കിൽ അവരെയെല്ലാം ഇ.എസ്.ഐ. പദ്ധതിയിൽ കൊണ്ടുവരുന്നതിന് നിലവിലുള്ള നിയമം അനുവദിക്കുന്നുണ്ട്. എന്നാൽ പല സ്ഥലങ്ങളിലും സാധ്യമാകാത്തത് കോൺട്രിബ്യൂഷൻ അടയ്ക്കുന്നതുമായി ബന്ധപ്പെട്ടുകൊണ്ടുള്ള പ്രശ്നമാണ്. കേരളത്തിലെ മുഴുവൻ തൊഴിലാളികളെയും ഇ.എസ്.ഐ. സ്കീമിൽ കൊണ്ടുവരണമെന്നതാണ് സംസ്ഥാന ഗവൺമെന്റിന്റെ നിലപാട്. എന്നാൽ 21,000 രൂപ വരുമാനപരിധി നിശ്ചയിച്ചിട്ടുണ്ട്. ഇ.എസ്.ഐ. കോർപ്പറേഷനാണ് പരിധി നിശ്ചയിച്ചിരിക്കുന്നത്. ആ പരിധി മാറ്റാതെ 21,000 രൂപയ്ക്കുമേൽ വരുമാനമുള്ള തൊഴിലാളികളെ ഇ.എസ്.ഐ. പദ്ധതിയിൽ അംഗങ്ങളാക്കാൻ കഴിയില്ല. എല്ലാ തൊഴിലാളികൾക്കും ഇ.എസ്.ഐ. പദ്ധതിയുടെ ആനുകൂല്യം ലഭ്യമാകണം എന്നതാണ് സംസ്ഥാന ഗവൺമെന്റിന്റെ നിലപാട്. ഇ.എസ്.ഐ. കോർപ്പറേഷനുമായി ബന്ധപ്പെട്ട് മുഴുവൻ തൊഴിലാളികളെയും അംഗങ്ങളാക്കുന്നതിനുള്ള തുടർനടപടി സംസ്ഥാന ഗവൺമെന്റ് സ്വീകരിക്കും.

ശ്രീ. ടി. എ. അഹമ്മദ് കബീറിനുവേണ്ടി ശ്രീ. കെ. എൻ. എ. ഖാദർ:

സർ, ഇ.എസ്.ഐ. ആശുപത്രികൾക്ക് കീഴിൽ എംപാനൽ ചെയ്തിട്ടുള്ള സൂപ്പർ സ്പെഷ്യാലിറ്റി ആശുപത്രികളും മറ്റ് ആശുപത്രികളുമൊക്കെ ഉള്ളതുകൊണ്ടാണ്

ഇ.എസ്.ഐ. ആശുപത്രിയിലെ സൗകര്യം കുറവാണെങ്കിലും തൊഴിലാളികൾ അവിടെ ചികിത്സ നടത്തിക്കൊണ്ടിരിക്കുന്നത്. എംപാനൽ ചെയ്ത ആശുപത്രികളുടെ എണ്ണം വർദ്ധിപ്പിക്കുന്നതിന് ഗവൺമെന്റിന് നടപടി സ്വീകരിക്കാവുന്നതാണെന്നാണ് എന്റെ അറിവ്. ഇത്ര എംപാനൽ ചെയ്ത ആശുപത്രികളേ ഉണ്ടാകാൻ പാടുള്ളൂവെന്ന് ഇ.എസ്.ഐ. കോർപ്പറേഷൻ പറഞ്ഞിട്ടില്ലല്ലോ. അതുകൊണ്ട് എംപാനൽ ചെയ്ത ആശുപത്രികളുടെ എണ്ണം വർദ്ധിപ്പിക്കുകയും മികച്ച നിലവാരമുള്ള, സൂപ്പർ സ്പെഷ്യാലിറ്റിയെല്ലാമുള്ള ഒരു മെഡിക്കൽ കോളേജ് ഇ.എസ്.ഐ. ഡിപ്പാർട്ട്മെന്റിന്റെ കീഴിൽ ആരംഭിക്കാൻ സാധിക്കുമോ എന്നുള്ളത് എക്സ്പ്ലോർ ചെയ്യാനും അങ്ങ് തയ്യാറാകുമോ?

ശ്രീ. റ്റി. പി. രാമകൃഷ്ണൻ: സർ, ആശുപത്രികളെ എംപാനൽ ചെയ്യുന്നത് സംബന്ധിച്ച് ഗവൺമെന്റ് മാത്രം തീരുമാനമെടുത്താൽ നടക്കുന്ന കാര്യമല്ല. ആശുപത്രികൾകൂടി അതിന് സന്നദ്ധമാകണം. ഇപ്പോൾത്തന്നെ മുഴുവൻ ഗവൺമെന്റ് ആശുപത്രികളും എംപാനൽ ചെയ്തുകഴിഞ്ഞിട്ടില്ല. അതിനുള്ള ശ്രമം ഗവൺമെന്റ് നടത്തിവരികയാണ്. മുഴുവൻ ഗവൺമെന്റ് ആശുപത്രികളെയും എംപാനൽ ചെയ്യുന്നതിനുവേണ്ടിയുള്ള ശ്രമം ഒരുഭാഗത്ത് നടക്കുന്നുണ്ട്. നല്ല പുരോഗതിയും അക്കാര്യത്തിലുണ്ട്. സാധ്യമാകുന്ന

ചികിത്സാ സൗകര്യങ്ങൾ ലഭിക്കാത്ത പ്രദേശങ്ങളിൽ ആവശ്യത്തിനനുസരിച്ച് സ്വകാര്യ ആശുപത്രികളെ എംപാനൽ ചെയ്യുന്നതിനുള്ള ശ്രമം തുടർന്നും ഗവൺമെന്റ് നടത്തുന്നതായിരിക്കും. ഇപ്പോൾ കേരളത്തിൽ ആവശ്യമായ മെഡിക്കൽ കോളേജുകളുണ്ട്. ഇ.എസ്.ഐ. നടത്തിയിരുന്ന മെഡിക്കൽ കോളേജുകൾതന്നെ സർക്കാരിന് വിട്ടുകൊടുക്കുന്ന നിലപാടാണ് നേരത്തെതന്നെ ഇവിടെ സ്വീകരിച്ചിട്ടുള്ളത്. അതുകൊണ്ട് ആ സൗകര്യം കേരളത്തിനിപ്പോൾ ആവശ്യത്തിനനുസരിച്ച് ലഭിക്കുന്നുണ്ട്. എന്നാൽ ഒരു നിർദ്ദേശമെന്ന നിലയ്ക്ക് എന്തെങ്കിലും സാധ്യതയുണ്ടോ എന്നുള്ളത് പരിശോധിക്കാൻ ഗവൺമെന്റ് സന്നദ്ധമാണ്.

ശ്രീ. എം. ഉമ്മർ: സർ, മഞ്ചേരിയിൽ ഒരു ഇ.എസ്.ഐ.

ഡിസ്പെൻസറിയുണ്ട്. തീരെ സൗകര്യമില്ലാത്ത ഒരു വാടകക്കെട്ടിടത്തിലാണ് അത് പ്രവർത്തിക്കുന്നത്. സ്ഥലം ലഭ്യമാക്കുകയാണെങ്കിൽ ഡിസ്പെൻസറിക്ക് ആവശ്യമായ കെട്ടിടവും മറ്റ് അടിസ്ഥാന സൗകര്യങ്ങളും ലഭ്യമാക്കാൻ ഗവൺമെന്റ് തയ്യാറാകുമോ?

ശ്രീ. റ്റി. പി. രാമകൃഷ്ണൻ: സർ, ഈ നിർദ്ദേശം അംഗീകരിക്കുകയാണ്.

സ്ഥലം ലഭ്യമാക്കിക്കഴിഞ്ഞാൽ ഡിസ്പെൻസറിക്കുവേണ്ടി പുതിയ കെട്ടിടം

നിർമ്മിക്കുന്നതിനാവശ്യമായ നടപടി സ്വീകരിക്കുന്നതാണ്.

ശ്രീ. വി. കെ. ഇബ്രാഹിം കുഞ്ഞ്: സർ, എഴുപത് വർഷത്തോളം പഴക്കമുള്ളതാണ് എന്റെ നിയോജകമണ്ഡലത്തിലെ ഉദ്യോഗ്മണ്ഡൽ ഇ.എസ്.ഐ. ആശുപത്രിയും ഡിസ്പെൻസറിയും. ഡോക്ടേഴ്സിനും സ്റ്റാഫിനും താമസിക്കാനുള്ള 80 ക്വാർട്ടേഴ്സുകൾ അവിടെയുണ്ട്. അത് മുഴുവൻ തകർന്ന് കിടക്കുകയാണ്. അതുപോലെതന്നെ 100 കിടക്കകളുള്ള ആശുപത്രിയുണ്ട്. ആ ആശുപത്രി ഒരു വലിയ കെട്ടിട സമുച്ചയത്തിലാണ് പ്രവർത്തിക്കുന്നത്. അതിന് ഇനി കൂടിവന്നാൽ 5 വർഷത്തെ ലൈഫ് മാത്രമേ കാണുകയുള്ളൂ. 300 കോടി രൂപയുടെ ഒരു പദ്ധതി കേന്ദ്ര ഗവൺമെന്റിന്റെയും സംസ്ഥാന ഗവൺമെന്റിന്റെയും അധികൃതർ പല ഘട്ടങ്ങളിലായി വാഗ്ദാനം ചെയ്തിട്ടുള്ളതാണ്. പക്ഷേ അത് ഇംപ്ലിമെന്റ് ചെയ്യാനുള്ള ഒരു നടപടിയും ഇതുവരെ സ്വീകരിച്ചിട്ടില്ല. അതുപോലെതന്നെ 14 ഏക്കർ വിസ്തൃതിയുള്ള കോമ്പൗണ്ടാണ് ഈ ഇ.എസ്.ഐ ആശുപത്രിയുടേത്. ഇ.എസ്.ഐ. ആശുപത്രിയും ഡിസ്പെൻസറിയും ഒരേ കോമ്പൗണ്ടിലാക്കാനുള്ള നടപടിയും സ്വീകരിക്കേണ്ടതുണ്ട്. ഇക്കാര്യത്തിൽ ഗവൺമെന്റ് അനുകൂലമായ നടപടി സ്വീകരിക്കുമോ?

ശ്രീ. ടി. പി. രാമകൃഷ്ണൻ: സർ, ബഹുമാനപ്പെട്ട അംഗത്തിന്

ഇ.എസ്.ഐ. ആശുപത്രികളെ സംബന്ധിച്ചുള്ള കൂടുതൽ വിവരങ്ങൾ അറിയുമെന്നാണ് ഞാൻ കണക്കാക്കുന്നത്. ഉദ്യോഗ്മണ്ഡൽ ആശുപത്രി ഇ.എസ്.ഐ. കോർപ്പറേഷന്റെ പരിധിയിൽ വരുന്നതാണ്. അതാണ് അങ്ങയുടെ ആദ്യത്തെ ചോദ്യത്തിൽ ഉന്നയിച്ചത്. ഇ.എസ്.ഐ. കോർപ്പറേഷന്റെ കീഴിലുള്ള ആശുപത്രികളുടെയെല്ലാം പൂർണ്ണ ഉത്തരവാദിത്വം ഇ.എസ്.ഐ. കോർപ്പറേഷനാണ്. അവിടെ പരിമിതികളോ മറ്റോ ഉണ്ടെങ്കിൽ സംസ്ഥാന സർക്കാർ ഇടപെട്ട് ഇ.എസ്.ഐ. കോർപ്പറേഷനുമായി സഹകരിച്ച് പ്രശ്നത്തിന് പരിഹാരമുണ്ടാക്കാൻ ശ്രമിക്കാറുണ്ട്. കേരളത്തിലുള്ള ഒരു അനുഭവം ഈ സഭയുടെ മുമ്പാകെ ഞാൻ പറയാം. ഇ.എസ്.ഐ. കോർപ്പറേഷന്റെ പരിധിയിലുള്ള ആലപ്പുഴയിലെ ഇ.എസ്.ഐ. ആശുപത്രി കെട്ടിടം തകർച്ചയെ നേരിട്ടപ്പോൾ സംസ്ഥാന സർക്കാർ കെട്ടിടമുണ്ടാക്കാൻ സന്നദ്ധമായെങ്കിലും കോർപ്പറേഷൻ അനുവദിച്ചില്ല. ഇപ്പോൾ അതിന്റെ മെയിന്റനൻസ് പ്രവൃത്തികൾ നടത്തി മെച്ചപ്പെട്ട നിലയിലേയ്ക്ക് മാറുന്നുണ്ട്. ഇ.എസ്.ഐ. കോർപ്പറേഷനെടുക്കുന്ന നിലപാടിന് അനുസൃതമായിട്ടേ നമുക്ക് പോകാൻ കഴിയുകയുള്ളൂ. എല്ലാ പോരായ്മകളും പരിശോധിച്ച് അവ

തിരുത്തുന്നതിനുള്ള നടപടികൾ സർക്കാർ സ്വീകരിക്കുന്നുണ്ട്. ഇ.എസ്.ഐ. കോർപ്പറേഷനിലും സമ്മർദ്ദം ചെലുത്തുന്നുണ്ട്. സംസ്ഥാന സർക്കാരിന്റെ അനാസ്ഥയുടെ ഭാഗമായി ഒരു പ്രശ്നവും നിലനിൽക്കുന്നില്ല എന്നുള്ളതാണ് വസ്തുത.

ശ്രീ. എ. എൻ. ഷംസീർ: സർ, ഇ.എസ്.ഐ. പദ്ധതി

വ്യാപിപ്പിക്കാനുള്ള താങ്കളുടെ നടപടിയെ ഞാൻ അഭിനന്ദിക്കുകയാണ്. കേരളത്തിൽ ഇ.എസ്.ഐ. എംപാനൽ ചെയ്ത ആശുപത്രികളുണ്ട്. എംപാനൽ ചെയ്ത പല ആശുപത്രികളിലും വലിയ രീതിയിൽ കുടിശ്ശിക കിടക്കുന്നുണ്ട്. ഫണ്ട് ലഭിക്കാത്തതുകൊണ്ട് എംപാനൽ ചെയ്ത ആശുപത്രികൾ ഇതിൽനിന്നും പിന്മാറുന്ന സാഹചര്യമാണ് ഇപ്പോൾ വന്നിട്ടുള്ളത്. ഈ പശ്ചാത്തലത്തിൽ എംപാനൽ ചെയ്ത ആശുപത്രികൾക്ക് ലഭിക്കാനാവശ്യമായ ഫണ്ട് കൃത്യമായി നൽകി തുടർചികിത്സ വ്യാപിപ്പിക്കുന്നതിനുള്ള നടപടി താങ്കളുടെ ഭാഗത്തുനിന്നുണ്ടാകുമോ?

ശ്രീ. റ്റി. പി. രാമകൃഷ്ണൻ: സർ, റീ-ഇന്വെസ്റ്റ്മെന്റിന്റെ കാര്യമാണ്

ബഹുമാനപ്പെട്ട മെമ്പർ ഉദ്ദേശിച്ചതെന്നാണ് എനിക്ക് തോന്നുന്നത്. കുടിശ്ശിക ലഭ്യമാക്കുന്നതിനുള്ള എല്ലാ നടപടികളും സ്വീകരിച്ചിട്ടുണ്ട്. മുൻ

കാലങ്ങളിൽനിന്ന് വ്യത്യസ്തമായ പുരോഗതി ഇക്കാര്യത്തിൽ കൈവരിച്ചിട്ടുണ്ട്. കുടിശ്ശിക താരതമ്യേന കുറവാണ്. ഇനി എവിടെയെങ്കിലും കുടിശ്ശികയുടെ പ്രശ്നമുണ്ടെങ്കിൽ അത് ശ്രദ്ധയിൽപ്പെടുത്തിയാൽ ഇ.എസ്.ഐ. കോർപ്പറേഷനുമായി ബന്ധപ്പെട്ട് പരിഹരിക്കാൻ കഴിയുന്നതാണ്. അതിനുള്ള ശ്രമവും സർക്കാർ സ്വീകരിക്കും.

ശ്രീ. അൻവർ സാദത്ത്: സർ, പ്രധാനപ്പെട്ട ഒരു വിഷയമാണ് ഞാൻ അങ്ങയുടെ ശ്രദ്ധയിൽപ്പെടുത്തുന്നത്. ഇ.എസ്.ഐ. ആശുപത്രികളിൽ ചികിത്സയ്ക്ക് സൗകര്യമില്ലെങ്കിൽ സ്വാഭാവികമായും മറ്റുള്ള ആശുപത്രികളിലേയ്ക്ക് റഫർ ചെയ്യാറുണ്ട്. ഞാൻ ഇതുമായി ബന്ധപ്പെട്ട് ഇന്ന് രാവിലെ ഒരു രോഗിക്കുവേണ്ടി ഇടപെട്ടിരുന്നു. ആസ്റ്റർ മെഡിസിറ്റിയിൽ ബീരാൻ എന്ന ഒരു രോഗിയെ ഇതുപോലെ റഫർ ചെയ്തു. അദ്ദേഹം കിഡ്നി സംബന്ധമായ അസുഖത്തിനായിരുന്നു ആദ്യം അവിടെ ചെന്നത്. അതിന്റെ ഓപ്പറേഷനും കാര്യങ്ങളും വേണം. പിന്നീട് ന്യൂറോ നോക്കേണ്ട സാഹചര്യം വന്നു. അപ്പോൾ അവിടെയുള്ളവർ പറഞ്ഞത്, ഇ.എസ്.ഐ.-യുടെ നിർദ്ദേശമനുസരിച്ച് കിഡ്നി സംബന്ധമായ അസുഖത്തിന് മാത്രമേ ഈ ആശുപത്രിയിൽ ചികിത്സ സാധ്യമാകുകയുള്ളൂ, മറ്റ് ചികിത്സകൾക്ക്, ന്യൂറോ സർജറിക്ക്ക്കൊക്കെ നിങ്ങൾ

വേറെ കാൾ കെട്ടിവയ്ക്കണം, എന്നാൽ മാത്രമേ ചികിത്സ നടക്കാൻ സാധ്യതയുള്ളൂ എന്നാണ്. ഞാൻ ഈ ആശുപത്രിയിലേക്ക് വിളിച്ച് അവരുടെ ബിൽ പെൻഡിംഗിൽ വയ്ക്കാൻ പറയുകയുണ്ടായി. ഞാൻ പറഞ്ഞുവന്നത്, ഒരു രോഗി ചികിത്സയ്ക്കെത്തുമ്പോൾ അയാൾക്കുവേണ്ട എല്ലാ ചികിത്സകളും ആ ആശുപത്രിയിൽത്തന്നെ ചെയ്യാനുള്ള സൗകര്യം ഒരുക്കേണ്ടതുണ്ട്. അല്ലെങ്കിൽ മറ്റ് രണ്ടുമൂന്ന് ആശുപത്രികളിൽ പോയി ചികിത്സ നടത്തേണ്ട സാഹചര്യമുണ്ടാകും. ഇത് വളരെ ഗുരുതരമായ വിഷയമാണ്. ഇന്ന് ഞാൻ ഇടപെട്ടൊരു വിഷയമാണ്. ഇന്നുതന്നെ ഇതുസംബന്ധിച്ച ചോദ്യം വന്നതിൽ സന്തോഷമുണ്ട്. ബഹുമാനപ്പെട്ട മന്ത്രിക്കും സർക്കാരിനും അത് മനസ്സിലാക്കാൻ സാധിക്കുമെന്ന് വിശ്വസിക്കുന്നു. അതുകൊണ്ട്, എല്ലാ ചികിത്സകളും ഒരു സ്ഥലത്തുതന്നെ ചെയ്യാനുള്ള സംവിധാനമൊരുക്കാൻ സർക്കാർ തയ്യാറാകുമോ?

ശ്രീ. റ്റി. പി. രാമകൃഷ്ണൻ: സർ, ബഹുമാനപ്പെട്ട അംഗം ചൂണ്ടിക്കാണിച്ച

പരാതി സംസ്ഥാന സർക്കാരിന്റെ ശ്രദ്ധയിൽപ്പെട്ടിട്ടില്ല. പരാതി ലഭിച്ചാൽ അത്തരം കാര്യങ്ങൾ തീർച്ചയായും പരിശോധിക്കും. (..ബഹളം..) പറയുന്നത് മുഴുവനായി കേൾക്കൂ. എന്നിട്ട് ബഹളമുണ്ടാക്കൂ. പരാതി ഗവൺമെന്റിന്റെ ശ്രദ്ധയിൽപ്പെട്ടാൽ അതിന് പരിഹാരമുണ്ടാക്കുന്നതിനുള്ള നടപടി

സ്വീകരിക്കുമെന്നാണ് ഞാൻ പറഞ്ഞത്. ഇത് പൊതുവായ ഒരു പ്രശ്നമായതുകൊണ്ടാണ് പരാതി ആ നിലയിൽത്തന്നെ തരണമെന്ന് പറയാൻ കാരണം. അങ്ങിവിടെ ഉന്നയിച്ച പ്രശ്നം പരാതിയായി സ്വീകരിക്കില്ല എന്നല്ല ആ പറഞ്ഞതിന്റെ അർത്ഥം. അത് മനസ്സിലാക്കിക്കൊണ്ടുതന്നെ അത് പരിശോധിക്കാനും നിലപാടുകൾ സ്വീകരിക്കാനും ബാധ്യസ്ഥമാണ്. ഇതുപോലുള്ള പ്രശ്നങ്ങളിൽ പരാതി ലഭിച്ചുകഴിഞ്ഞാൽ അത്തരം പരാതികൾ പരിശോധിച്ച് പരിഹരിക്കുന്നതിനുവേണ്ടിയുള്ള നടപടികൾ സ്വീകരിക്കുന്നതാണ്. ഒരു ആശുപത്രിയിൽത്തന്നെ ഏത് ചികിത്സയും ലഭിക്കണമെന്നാണല്ലോ അങ്ങ് ചൂണ്ടിക്കാണിച്ചത്; തീർച്ചയായും ആ വിഷയം പരിഗണിക്കുന്നതാണ്.

ശ്രീ. കെ. വി. വിജയദാസ്: സർ, വളരെയധികം തൊഴിലാളികൾ അനുഭവിക്കുന്ന ബുദ്ധിമുട്ടാണ് ഞാനിവിടെ ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുന്നത്. ഇ.എസ്.ഐ. പദ്ധതിയിൽ അംഗമാകുന്ന തൊഴിലാളിക്കോ കുടുംബത്തിനോ അംഗമാകുന്നതിന് മുമ്പുണ്ടായിരുന്ന രോഗം ഇപ്പോഴും തുടരുകയാണെങ്കിലും ചികിത്സ ലഭിക്കുമായിരുന്നു. പക്ഷേ, ഇപ്പോൾ അത് നിർത്തലാക്കിയിരിക്കുകയാണ്. അതുകൊണ്ട് വളരെയധികം

വിഷമമാണ് തൊഴിലാളികൾക്കുള്ളത്. അത് പുനഃസ്ഥാപിക്കുമോ; മറ്റൊന്ന്, സൂപ്പർ സ്പെഷ്യാലിറ്റി ചികിത്സ എന്നുപറയുന്നുണ്ട്. സൂപ്പർ സ്പെഷ്യാലിറ്റി ചികിത്സയ്ക്ക് എത്ര രൂപ വരെ ചികിത്സാനുകൂല്യം ലഭ്യമാകും?

ശ്രീ. ടി. പി. രാമകൃഷ്ണൻ: സർ, ചികിത്സയുടെ പൂർണ്ണ ബാധ്യത നിറവേറ്റുക എന്ന നിലപാടാണ് സ്വീകരിച്ചുകൊണ്ടിരിക്കുന്നത്. ഏതെങ്കിലും പ്രശ്നത്തിൽ പരാതിയുണ്ടെങ്കിൽ ഉന്നയിച്ചാൽ അതിന് പരിഹാരമുണ്ടാക്കാൻ ശ്രമിക്കുന്നതാണ്.

ശ്രീ. എം. വിൻസെന്റ്: സർ, 2,000 രൂപ വരെയുള്ള മെഡിക്കൽ റീ-ഇമ്പ്ലേഴ്സ്മെന്റ് ബില്ലുകൾപോലും ഇന്ന് പെൻഡിംഗിലാണ്. ആറ് മാസത്തിലേറെയായി പെൻഡിംഗിലായിരിക്കുകയാണ്. പല ഡിസ്പെൻസറികളിലും വൈദ്യുതി ചാർജ്ജ് അടയ്ക്കാതെ മുടങ്ങിക്കിടക്കുകയാണ്. ടെലിഫോൺ ചാർജ്ജ് അടയ്ക്കാത്തതുകൊണ്ട് ടെലിഫോൺ വിച്ഛേദിച്ചിരിക്കുകയാണ്. നെറ്റ് കണക്ഷനില്ലാത്ത ഡിസ്പെൻസറികളുമുണ്ട്. പല ആശുപത്രികളിലും ആവശ്യത്തിന് മരുന്നുകൾ ലഭ്യമല്ല. അതുകൊണ്ടാണ് പുറത്തുനിന്ന് തൊഴിലാളികൾക്ക് മരുന്ന് വാങ്ങേണ്ടിവരുന്നത്. ആ ബില്ലുപോലും പെൻഡിംഗിൽ നിൽക്കുകയാണ്. ഈ സർക്കാർ വരുമ്പോൾ

മരുന്നുകൾ വിതരണം ചെയ്യുകൊണ്ടിരുന്നത് സർക്കാർ ഉടമസ്ഥതയിലുള്ള മെഡിക്കൽ സർവ്വീസസ് കോർപ്പറേഷനാണ്. രണ്ട് വർഷമായി അത് നിർത്തലാക്കി കോൺട്രാക്ട് അടിസ്ഥാനത്തിൽ മരുന്ന് വിതരണം ചെയ്യുകയാണ്. മെഡിക്കൽ സർവ്വീസസ് കോർപ്പറേഷനെ ഈ രംഗത്തുനിന്ന് മാറ്റി റേറ്റ് കോൺട്രാക്ട് അടിസ്ഥാനത്തിൽ മരുന്ന് വിതരണം ചെയ്യാനുള്ള കാരണം എന്താണെന്ന് വ്യക്തമാക്കാമോ?

ശ്രീ. റ്റി. പി. രാമകൃഷ്ണൻ: സർ, ഇ.എസ്.ഐ. കോർപ്പറേഷന്റെ

മാർഗ്ഗനിർദ്ദേശങ്ങളുടെ അടിസ്ഥാനത്തിലാണ് കാര്യങ്ങൾ നടക്കുന്നത്. റേറ്റ് കോൺട്രാക്ട് അടിസ്ഥാനത്തിൽ ലഭ്യമാകാത്ത മരുന്നുകളാണ് മറ്റ് സംവിധാനം ഉപയോഗിച്ച് നൽകുന്നതിനുള്ള നടപടികൾ സ്വീകരിച്ചുകൊണ്ടിരിക്കുന്നത്. ഇത്തരം കുറവുകൾ പരിഹരിക്കുന്നതിനാവശ്യമായ തുക അനുവദിക്കുന്നതിനും നടപടി സ്വീകരിച്ചിട്ടുണ്ട്. ഇതിന്റെ വിതരണത്തിൽ ഇപ്പോൾ ചെയ്യുകൊണ്ടിരിക്കുന്ന കാര്യങ്ങളെല്ലാം എന്റെ ഉത്തരത്തിൽ ആദ്യമേതന്നെ വിശദീകരിച്ചിട്ടുണ്ട്. എനിക്ക് ആവർത്തിച്ച് പറയാനുള്ളത്, ഇതുപോലെയുള്ള, ഒറ്റപ്പെട്ട കേസുകളിൽ എന്തെങ്കിലും പരാതികളുണ്ടെങ്കിൽ... അത്തരം പരാതികളൊന്നും ഇപ്പോഴിവിടെ വരാറില്ല. കമ്പ്യൂട്ടറൈസേഷനൊക്കെ വളരെ

ഫലപ്രദമായി നടപ്പിലാക്കുന്ന നിലപാട് തന്നെയാണ് സ്വീകരിച്ചിട്ടുള്ളത്. എന്തെങ്കിലും പ്രശ്നങ്ങളിൽ പരിഹാരമായില്ലെങ്കിൽ... ഇത്തരം പ്രശ്നങ്ങളിൽ ഒരു പരാതിയും ലഭിക്കുന്നില്ല; ഇക്കാര്യത്തിൽ എന്തെങ്കിലും പരാതി ലഭിച്ചാൽ അതിന്റെ അടിസ്ഥാനത്തിൽ കാര്യങ്ങൾ പരിശോധിച്ച് ഡിസ്പെൻസറികളും ആശുപത്രികളും കുറ്റമറ്റ രീതിയിൽ നടത്തുന്നതിനായുള്ള നിലപാട് സ്വീകരിക്കുന്നതാണ്.

ശ്രീ. വി. ജോയി: സർ, വർക്കല നിയോജകമണ്ഡലത്തിലെ നാവായിക്കുളത്ത് ഒരു ഇ.എസ്.ഐ. ഡിസ്പെൻസറിയുണ്ട്. നാവായിക്കുളം ഡിസ്പെൻസറിക്ക് ഇ.എസ്.ഐ. കോർപ്പറേഷൻ 2013-ൽ പുതിയ കെട്ടിടം നിർമ്മിക്കുന്നതിനുവേണ്ടി തറക്കല്ലിട്ടതാണ്. ഇപ്പോൾ 6 വർഷം കഴിഞ്ഞിട്ടും യാതൊരു പുരോഗതിയുമുണ്ടായിട്ടില്ല. ഇത് ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടിട്ടുണ്ടോ; അത് നിർമ്മിക്കുന്നതിനാവശ്യമായ നടപടികൾ സ്വീകരിക്കുമോ; കൂടുതൽ തൊഴിലാളികൾ ജോലി ചെയ്യുന്ന സ്ഥലങ്ങളിൽ പരിശോധനയ്ക്കായി ഒരു മൊബൈൽ സർവ്വീസ് ആരംഭിക്കാനാവശ്യമായ നടപടികൾ സ്വീകരിക്കാൻ കഴിയുമോ?

ശ്രീ. റ്റി. പി. രാമകൃഷ്ണൻ: സർ, സാധാരണഗതിയിൽ ചികിത്സയുടെ

കാര്യത്തിൽ, ഇ.എസ്.ഐ.-യിൽ രജിസ്റ്റർ ചെയ്തിട്ടുള്ള തൊഴിലാളികളുടെ ചികിത്സയാണ് ഡിസ്പെൻസറി വഴിയും ആശുപത്രി വഴിയും ലഭ്യമാക്കുന്നത്. എന്നാൽ പ്രളയം പോലെയുള്ള പ്രകൃതി ദുരന്തങ്ങളുണ്ടാകുന്ന സമയത്ത് ഈ നിബന്ധനകളെല്ലാം മാറ്റിവെച്ച് കഴിയുന്നത്ര സേവനം നടത്തുന്നതിനുവേണ്ടി തയ്യാറാകുന്നുണ്ട്. ഇപ്പോൾ തൊഴിലാളികളുമായി ബന്ധപ്പെട്ട തൊഴിൽജന്യ രോഗങ്ങൾ കണ്ടെത്തുന്നതിനുള്ള പരിശ്രമത്തിൽ ഇ.എസ്.ഐ. ഡിപ്പാർട്ട്മെന്റിനെ പരമാവധി ഇടപെടുവിച്ചുകൊണ്ടിരിക്കുകയാണ്. ഇതാണ് ഇപ്പോഴുള്ള രീതി. ബഹുമാനപ്പെട്ട അംഗം ഉന്നയിച്ചത്, തൊഴിലാളികൾ കൂടുതലുള്ള സ്ഥലങ്ങളിൽ ഒരു മൊബൈൽ സർവ്വീസ് നടത്തി തൊഴിലാളികൾക്ക് ചികിത്സ ലഭ്യമാക്കാൻ കഴിയുമോ എന്നാണ്. ഇക്കാര്യം പരിശോധിച്ചതിനുശേഷം മാത്രമേ പറയാൻ സാധിക്കുകയുള്ളൂ. തീർച്ചയായും ഇ.എസ്.ഐ.-യുടെ റീജിയണൽ ബോർഡും ഇ.എസ്.ഐ. കോർപ്പറേഷനുമായി ബന്ധപ്പെട്ട് ഇത്തരം സർവ്വീസ് നടത്താൻ സാധിക്കുമെങ്കിൽ അത് നടപ്പിലാക്കുന്നതിനെക്കുറിച്ച് ഗവൺമെന്റ് ആലോചിക്കുന്നതാണ്.

ശ്രീ. ഡി. കെ. മുരളി: സർ, 2017-ൽ 18 ഏക ഡോക്ടർ ഡിസ്പെൻസറി

ഇടങ്ങുന്നതിനുള്ള ഉത്തരവ് പുറപ്പെടുവിച്ചിരുന്നു. ആ ഉത്തരവിന്റെ ഭാഗമായിത്തന്നെ വെഞ്ഞാറമൂട് ഉൾപ്പെടെ 12 കേന്ദ്രങ്ങളിൽ ഇ.എസ്.ഐ. ഡിസ്പെൻസറികൾ ആരംഭിച്ച് അതിന്റെ പ്രവർത്തനങ്ങൾ റിപ്പോർട്ട് ചെയ്യാനും പരാമർശിച്ചിരുന്നു. എന്നാൽ കേന്ദ്ര സർക്കാരിന്റെ അലംഭാവംകൊണ്ട്, നെഗറ്റീവായ സമീപനംകൊണ്ട് അതിന്റെ തുടർനടപടികളിലേയ്ക്ക് പോകാനായില്ല. അതിന്മേൽ സമ്മർദ്ദം ചെലുത്തി, ഈ ഡിസ്പെൻസറികൾ ആരംഭിക്കാനാവശ്യമായ നടപടികൾ സ്വീകരിക്കുമോ?

ശ്രീ. റ്റി. പി. രാമകൃഷ്ണൻ: സർ, 18 ഡിസ്പെൻസറികളാണ് കേരളത്തിന് അനുവദിച്ചത്. ഈ ഡിസ്പെൻസറികളിലേയ്ക്ക് ആവശ്യമായത്ര തസ്തികകൾ സംസ്ഥാന ഗവൺമെന്റ് തീരുമാനിച്ചിട്ടില്ല. ഈ 18 ഡിസ്പെൻസറികളിൽ 6 ഡിസ്പെൻസറികൾക്കാണ് ഇപ്പോൾ കേന്ദ്ര ഗവൺമെന്റ് അനുവാദം നൽകിയിട്ടുള്ളത്. അതിൽ കോഴിക്കോട് ജില്ലയിലെ മുക്കത്തും ഇടുക്കി ജില്ലയിലെ കട്ടപ്പനയിലും ആരംഭിച്ചിട്ടുണ്ട്. വയനാട് ജില്ലയിലെ സുൽത്താൻ ബത്തേരി, കല്ലറ്റ, ഇടുക്കി ജില്ലയിലെ കണ്ണൻദേവൻ ഹിൽസ്, മൂന്നാർ, മന്നാങ്കണ്ടം, അടിമാലി എന്നീ 4 ഡിസ്പെൻസറികൾകൂടി ആരംഭിക്കാൻ ബാക്കിയുണ്ട്. അതിന് സ്ഥലം ലഭിക്കുന്നതിനുവേണ്ടിയുള്ള അന്വേഷണങ്ങൾ

ശ്രമമാണ് നടത്തുന്നത്. ഈ ഡിസ്പെൻസറികളുള്ള മണ്ഡലത്തിലെ എം.എൽ.എ.-മാരോട് വിഷയങ്ങൾ സംസാരിച്ചിട്ടുണ്ട്. കഴിയുന്നത്രവേഗം സ്ഥലം ലഭ്യമാക്കിയാൽ ഉടൻതന്നെ ഡിസ്പെൻസറികൾ ആരംഭിക്കുന്നതിനുള്ള നടപടികൾ സ്വീകരിക്കാൻ കഴിയുന്നതാണ്. ബാക്കി 12 ഡിസ്പെൻസറികൾ ആരംഭിക്കുന്നതിനുള്ള അനുവാദം ഇ.എസ്.ഐ. കോർപ്പറേഷനിൽനിന്നും ലഭ്യമായിട്ടില്ല. പാലക്കാട് ജില്ലയിൽ ആലത്തൂർ, മണ്ണാർക്കാട്, കൂറ്റനാട്. പത്തനംതിട്ട ജില്ലയിൽ റാന്നി, കോഴിക്കോട് ജില്ലയിൽ ബാലുശ്ശേരി, താമരശ്ശേരി, എറണാകുളം ജില്ലയിൽ കൂത്താട്ടുകുളം, ഇടുക്കി ജില്ലയിൽ കുമിളി, പീരുമേട്, തിരുവനന്തപുരം ജില്ലയിൽ വെഞ്ഞാറമൂട്, മലപ്പുറം ജില്ലയിൽ കൊണ്ടോട്ടി, കൊല്ലം ജില്ലയിൽ കളത്തുപുഴ എന്നീ ഡിസ്പെൻസറികൾക്കുള്ള അനുവാദം കിട്ടാൻ ബാക്കിയാണ്. അനുവാദം കിട്ടിക്കഴിഞ്ഞാൽ ഏത് സമയത്തും ആരംഭിക്കാൻ സംസ്ഥാന ഗവൺമെന്റ് സന്നദ്ധമാണ്. അതിനുള്ള എല്ലാ ഒരുക്കങ്ങളും ഇക്കാര്യത്തിൽ ചെയ്തുകഴിഞ്ഞിട്ടുണ്ട്. ഇപ്പോൾ വയനാട് ജില്ലയിലെ മാനന്തവാടിയിൽ ഒരു സ്ഥലത്തിന്റെ പ്രൊപ്പോസൽ വന്നിട്ടുണ്ട്. അത് പെട്ടെന്നുതന്നെ തുടങ്ങാനാവശ്യമായ നടപടികൾ സ്വീകരിക്കുന്നതാണ്. ഇതാണ് ഇക്കാര്യത്തിൽ പറയാനുള്ളത്.

നൂതന ജലസേചന മാർഗ്ഗങ്ങൾ

2 (*362) ശ്രീ. പി. കെ. ശശി:

ശ്രീ. കെ. സുരേഷ് കുറുപ്പ്:

ശ്രീമതി വീണാ ജോർജ്ജ്:

ശ്രീ. ആന്റണി ജോൺ: താഴെ കാണുന്ന ചോദ്യങ്ങൾക്ക് ജലവിഭവ

വകുപ്പുമന്ത്രി സദയം മറുപടി നൽകുമോ:

(എ) ജലവിനിയോഗത്തിന്റെ കാര്യക്ഷമത വർദ്ധിപ്പിക്കുന്നതിനായി

നൂതന ജലസേചന മാർഗ്ഗങ്ങൾ നടപ്പിലാക്കാൻ ഉദ്ദേശിക്കുന്നുണ്ടോ;

(ബി) ജലസേചന സംവിധാനങ്ങളുടെ നിലവിലെ സ്ഥിതി

വിലയിരുത്തുന്നതിനും അവയെ മെച്ചപ്പെടുത്തുന്നതിനും വേണ്ടിയുള്ള ബജറ്റ്

മാർക്കിംഗ് സംവിധാനം കാര്യക്ഷമമായി പ്രവർത്തിക്കുന്നുണ്ടോ;

(സി) ജലസേചന വകുപ്പിന് കീഴിലുള്ള ഡാമുകളുടെ പുനരുദ്ധാരണത്തിനും

വികസനത്തിനും ഡ്രിപ്പ് പദ്ധതി പ്രകാരം നടത്തുന്ന പ്രവർത്തനങ്ങളെക്കുറിച്ച്

അറിയിക്കാമോ;

(ഡി) സംസ്ഥാനത്തിന്റെ കടുത്ത എതിർപ്പിനെത്തുടർന്ന് ഉപേക്ഷിച്ച

മധ്യകേരളത്തെ ഊഷരമാക്കാനിടയുള്ള പമ്പ-അച്ചൻകോവിൽ-വൈപ്പാർ ലിങ്ക്

പദ്ധതി കേന്ദ്രസർക്കാർ വീണ്ടും പരിഗണിക്കുന്നതായ വാർത്തയുടെ

അടിസ്ഥാനത്തിൽ അതിന്റെ നിജസ്ഥിതിയെക്കുറിച്ച്

പരിശോധിച്ചിരുന്നോയെന്ന് അറിയിക്കുമോ?

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ) ഉദ്ദേശിക്കുന്നുണ്ട്.

(ബി) കേന്ദ്ര സർക്കാർ അംഗീകരിച്ചിട്ടുള്ള വിവിധ സൂചകങ്ങൾ മാനദണ്ഡമാക്കി പൂർത്തീകരിച്ച ജലസേചന പദ്ധതികളുടെ കാര്യക്ഷമമായ നിലവാര നിർണ്ണയ രീതിയായ ബഞ്ച് മാർക്കിംഗ് ഫണ്ടിന്റെ അപര്യാപ്തമൂലം കാര്യക്ഷമമായി നടപ്പാക്കാൻ കഴിയുന്നില്ല.

(സി) ഡാമുകളുടെ പ്രധാന അറ്റകുറ്റപ്പണികൾ നടത്തുന്നതിനായി 2012-ൽ കേന്ദ്ര ജലകമ്മീഷന്റെ മേൽനോട്ടത്തിൽ ലോകബാങ്ക് സഹായത്തോടെ ഏറ്റെടുത്ത് നടപ്പിലാക്കിവരുന്ന പദ്ധതിയാണ് ഡാം റീഹാബിലിറ്റേഷൻ ആൻഡ് ഇംപ്രൂവ്മെന്റ് പ്രോജക്ട്, ഡാമുകളുടെ പുനരുദ്ധാരണ പണികൾ, Institutional Strengthening, Project Management എന്നീ 3 Components ആണ് പദ്ധതിയിൽ ഉൾപ്പെട്ടിട്ടുള്ളത്. മലമ്പുഴ, പോത്തുണ്ടി, ചുള്ളിയാർ, മീൻകര, കാഞ്ഞിരപ്പുഴ, മലങ്കര, ചിമ്മിണി, പഴശ്ശി ബാരേജ്, പെരിയാർ വാലി (ഭൂതത്താൻ കെട്ട്) മൂലത്തറ റെഗുലേറ്റർ, കല്ലട, വാഴാനി,

പീച്ചി, നെയ്യാർ, വാളയാർ, കുറ്റാടി തുടങ്ങിയ 16

ഡാമുകൾ/ബാരേജുകൾ/റെഗുലേറ്ററുകളാണ് ഇതിൽ ഉൾക്കൊള്ളിച്ചിരിക്കുന്നത്. ഡാമുകളുടെ അടിസ്ഥാന സൗകര്യവികസനം, കാര്യക്ഷമത എന്നിവ പരമാവധി പുന:സ്ഥാപിച്ച് സുരക്ഷിതമായി നിർമ്മിക്ക എന്നതാണ് ഈ പദ്ധതിയുടെ പ്രധാന ഉദ്ദേശ്യം. ഇതിലേയ്ക്കായി 360 കോടി രൂപയുടെ ഭരണാനുമതി 29-01-2016-ലെ സ.ഉ.(കൈ)നം.7/2016/ജ.വി.വ പ്രകാരം നൽകുകയുണ്ടായി. 2018 ജൂണിൽ അവസാനിക്കേണ്ടിയിരുന്ന DRIP പദ്ധതി രണ്ടുവർഷംകൂടി നീട്ടി 2020 ജൂണിൽ പൂർത്തീകരിക്കേണ്ടതാണ്. ഇതിൽ സിവിൽ, മെക്കാനിക്കൽ, ഇലക്ട്രിക്കൽ പണികളും എല്ലാ ഡാമുകളുടെയും സർവ്വെലൻസ്, ഇൻസ്പെക്ഷൻ എന്നിവയും ഉൾപ്പെടുത്തിയിട്ടുണ്ട്.

Institutional Strengthening -ൽ തിരുവനന്തപുരത്തെ Dam Safety Head Quarters നിർമ്മാണവും കാര്യാലയത്തിന് ആവശ്യമായ ഉപകരണങ്ങൾ, വാഹനങ്ങൾ എന്നിവ വാങ്ങുന്നതിനും ഉദ്യോഗസ്ഥർക്ക് ആവശ്യമായ ട്രെയിനിംഗുകൾ നടത്താനുള്ള അനുമതിയും ഉൾപ്പെടുന്നു.

Project Management-ൽ പദ്ധതിയുടെ പുരോഗതി വിലയിരുത്തൽ (Physical and Financial) വാർഷിക പദ്ധതിയുടെ രൂപരേഖ നിർമ്മിക്കൽ, 3rd

പാർട്ടി കൺസ്ട്രക്ഷൻ സൂപ്പർവിഷൻ, ഗുണമേന്മ ഉറപ്പുവരുത്തൽ എന്നിവയാണ് ഉൾപ്പെടുത്തിയിരിക്കുന്നത്.

ഡാമുകളുടെ Emergency Action Plan (EAP), Operation and Maintenance Manual ട്രെയിനിംഗുകൾ എന്നിവ CWC നൽകുന്നു. ഡാമുകളെ സംബന്ധിച്ച ഒരു ഡാറ്റാ ബാങ്ക് Dam Health And Rehabilitation Monitoring Application (DHARMA) എന്ന CWC-യുടെ പോർട്ടലിൽ പ്രസിദ്ധീകരിക്കാനായി തയ്യാറാക്കിവരുന്നു. ഇത് ഏകദേശം 80% പൂർത്തിയാക്കിയിട്ടുണ്ട്.

കൂടാതെ DRIP PHASE I-ൽ ഉൾക്കൊള്ളിക്കാൻ കഴിയാതിരുന്ന (പമ്പ, മംഗലം, കാരാപ്പഴ) പ്രവൃത്തികളും ബാക്കി ഡാമുകളും ഉൾപ്പെടുത്തി 165.9 കോടി രൂപയുടെ പുനരുദ്ധാരണ പ്രൊപ്പോസൽ DRIP PHASE II-ൽ ഉൾക്കൊള്ളിക്കാൻ Central Water Commission-ന് സമർപ്പിച്ചിട്ടുണ്ട്. ഇതിന് തത്വത്തിൽ അംഗീകാരം ലഭിക്കുകയുണ്ടായി. നിർദ്ദേശങ്ങൾ നൽകാനുള്ള വിദഗ്ദ്ധരുടെ ഒരു പാനൽ (Dam Safety Review Panel)ന് സർക്കാരിൽ നിന്ന് അനുമതി നൽകിയിട്ടുണ്ട്. ടി സംഘം ഡാമുകൾ സന്ദർശിച്ച് വിശദമായ റിപ്പോർട്ട് തയ്യാറാക്കുന്നതാണ്.

(ഡി) ജലശക്തി മന്ത്രാലയത്തിന്റെ കീഴിലുള്ള ദേശീയ ജലവികസന ഏജൻസി (NWDA)യുടെ നദീജല സംയോജന പദ്ധതിയിൽ ഉൾപ്പെടുത്തിയിട്ടുള്ള പമ്പ-അച്ചൻകോവിൽ-വൈപ്പാർ ലിങ്ക് പദ്ധതിയിൽ മേലുള്ള സംസ്ഥാനത്തിന്റെ ശക്തമായ എതിർപ്പ്, NWDA-യുടെ വിവിധ യോഗങ്ങളിൽ അറിയിച്ചിട്ടുണ്ട്. ഏറ്റവും അവസാനമായി 21-8-2019-ൽ കൂടിയ NWDA-യുടെ ആറാമത് സ്പെഷ്യൽ ജനറൽ മീറ്റിംഗിൽ NWDA-യുടെ തീരുമാനത്തെ കേരളം എതിർക്കുകയും ചെയ്തു. സംസ്ഥാനങ്ങളുടെ സമ്മതം ലഭിച്ചതിനുശേഷമേ DPR തയ്യാറാക്കുകയുള്ളൂവെന്നും മൂപ്പതാമത് വാർഷിക ജനറൽ മീറ്റിംഗിലെടുത്ത തീരുമാനത്തെക്കുറിച്ച് NWDA അറിയിക്കുകയും ചെയ്തിട്ടുണ്ട്. ബന്ധപ്പെട്ട സംസ്ഥാനങ്ങളുടെ സമ്മതപ്രകാരമേ നദീജല സംയോജന പദ്ധതികൾ നടപ്പിലാക്കുകയുള്ളൂവെന്ന് ബഹുമാനപ്പെട്ട കേന്ദ്ര ജലമന്ത്രി പ്രസ്തുത ചർച്ചയിൽ ഉറപ്പുതന്നിട്ടുണ്ട്. ഇതിനുപുറമെ അന്തർ സംസ്ഥാന നദീജല കരാറുകൾ സംബന്ധിച്ച പ്രശ്നങ്ങൾ ചർച്ചചെയ്യാൻ 25-09-2019-ന് തിരുവനന്തപുരത്ത് ചേർന്ന കേരള-തമിഴ്നാട് മുഖ്യമന്ത്രിമാരുടെ യോഗത്തിൽ തമിഴ്നാട് മുന്നോട്ടുവച്ച പമ്പ-അച്ചൻകോവിൽ പദ്ധതി അംഗീകരിക്കാൻ കഴിയില്ലെന്ന് തമിഴ്നാടിനെ അറിയിച്ചിരുന്നു. പമ്പ-

അച്ചൻകോവിൽ-വൈപ്പാർ ലിങ്ക് പദ്ധതി നടപ്പിലാക്കാനുള്ള ശ്രമങ്ങൾ തടയാൻവേണ്ട സാധ്യമായ എല്ലാ മുൻകരുതലുകളും കേരളം സ്വീകരിച്ചു വരുന്നുണ്ട്.

ശ്രീ. പി. കെ. ശശി: ജനങ്ങളുടെ ഏറ്റവും പ്രധാനപ്പെട്ട ജീവൽ പ്രശ്നമാണ് വെള്ളത്തിന്റെ ലഭ്യത. വളരെ മികച്ച നിലയിൽ ജനങ്ങൾക്ക് വെള്ളം ലഭ്യമാക്കാനായി കേരളത്തിലെ സർക്കാരും ജലവിഭവ വകുപ്പും വളരെ ഫലപ്രദമായി ഇടപെടുന്നുണ്ട്. അതിന്റെ ഏറ്റവും നല്ല ഉദാഹരണമാണ് ഷൊർണ്ണൂരിലെ ജനങ്ങളുടെ കഴിഞ്ഞ കാൽനൂറ്റാണ്ടുകാലത്തെ ഏറ്റവും വലിയ സ്വപ്നമായിരുന്ന ചെക്ക് ഡാമും വാട്ടർ ടീറ്റുമെന്റ് പ്ലാന്റും. അതിനുവേണ്ടി 35 കോടി രൂപയാണ് ചെലവഴിച്ചത്. മാത്രമല്ല, ഇപ്പോൾ ജനങ്ങൾക്ക് കുടിവെള്ളമെത്തിക്കുന്നതിന്റെ ഭാഗമായി 20 കോടിയിലധികം രൂപ മുടക്കി പുതിയ പൈപ്പ് ലൈനുകൾ സ്ഥാപിക്കുന്നതിനുവേണ്ട പ്രവർത്തനങ്ങളും നടന്നുകൊണ്ടിരിക്കുകയാണ്. ഈ ഗവൺമെന്റ് അധികാരത്തിൽ വന്നതിനുശേഷം ഏതാണ് നാലര ലക്ഷത്തോളം പുതിയ കുടിവെള്ള കണക്ഷനുകൾ നൽകിക്കഴിഞ്ഞിട്ടുണ്ട്. ഗവൺമെന്റിന്റെ ഈ പ്രവർത്തനങ്ങളെ എല്ലാ നിലയിലും ഞാൻ അഭിനന്ദിക്കുകയാണ്. തുടർച്ചയായി കഴിഞ്ഞ രണ്ട്

വർഷങ്ങളിലുണ്ടായ കനത്തമഴയിൽ നമ്മുടെ ഡാമുകൾക്ക് വലിയ പരിക്കുപറ്റിയിട്ടുണ്ട്. ചെളിയും മണലുമൊക്കെ അടിഞ്ഞുകൂടി പല ഡാമുകളുടെയും സംഭരണശേഷി കുറഞ്ഞുപോയിട്ടുണ്ട്. ഈ മണലും ചെളിയും നീക്കം ചെയ്ത്..... സ്വാഭാവികമായും ഗവൺമെന്റിന് അത് വലിയ വരുമാന മാർഗ്ഗമായിരിക്കും. ഈ വിഷയം മുമ്പ് ഒരു സബ്മിഷനായി ഞാൻ അവതരിപ്പിച്ചതാണ്. ചെളി ഉൾപ്പെടെയുള്ളത് കാർഷികമേഖലയുടെ വളർച്ചയ്ക്കും സംരക്ഷണത്തിനും വളരെ അത്യാവശ്യമായ കാര്യമാണ്. മണൽ ലേലം ചെയ്ത് കൊടുക്കാൻ സാധിക്കും, അതുവഴി ഗവൺമെന്റിന്റെ വരുമാനം വർദ്ധിപ്പിക്കാനാകുമെന്നു മാത്രമല്ല, ഡാമുകളുടെ സംഭരണശേഷി 10 ശതമാനം വരെ വർദ്ധിപ്പിക്കാനും സാധിക്കും. 800 ദശലക്ഷം ഘനമീറ്റർ വെള്ളം അധികമായി സംഭരിക്കാൻ സാധിക്കും. ഇതിനുവേണ്ടി എന്തെല്ലാം നടപടികളാണ് ഗവൺമെന്റ് സ്വീകരിച്ചുവരുന്നത്?

ശ്രീ. കെ. കൃഷ്ണൻകുട്ടി: സർ, മണലും മണ്ണും അടിഞ്ഞുകിടക്കുന്ന പ്രദേശത്ത്

അത് പുഴയിലാണെങ്കിലും വരുന്നതിന് ചീഫ് സെക്രട്ടറിയുടെ നേതൃത്വത്തിലുള്ള കമ്മിറ്റി തീരുമാനമെടുത്തിട്ടുണ്ട്. അത് അടിയന്തരമായി ചെയ്യുന്നതാണ്. മംഗലം ഡാമിന്റെ ചെളിയും മണലും വാരാന്തങ്ങളുടെ ടെണ്ടർ നടപടി പുരോഗമിച്ചുവരികയാണ്. അതിനെത്തുടർന്ന് മറ്റെല്ലാ ഡാമുകളിലെയും

ചെളിയും മണലും വാരാന്തങ്ങളെ ശ്രമം നടത്തുന്നതാണ്.

ശ്രീ. പി. കെ. ശശി: സർ, ജലസേചനം നടത്തുമ്പോൾ ഒരു തുള്ളിവെള്ളംപോലും പാഴാക്കാതെ വളരെ ഫലപ്രദമായ രൂപത്തിൽ കൃഷിക്കാവശ്യമായ വെള്ളവും വളവും ഉപയോഗപ്പെടുത്താൻ കഴിയുന്ന രൂപത്തിലുള്ള DRIP fertigation ഫലപ്രദമായി നടപ്പിലാക്കാൻ കൃഷി വകുപ്പുമായി ആലോചിച്ചുകൊണ്ട് പരിപാടികൾ ആവിഷ്കരിക്കുമോ; അതുപോലെ ഒരു വിളവിന് ഒരു നിശ്ചിത കാലഘട്ടത്തിലേക്ക് ആവശ്യമായ വെള്ളം എത്രയാണോ അത് കണക്കാക്കി അതിനാവശ്യമായ precision farming ഫലപ്രദമായി നടപ്പിലാക്കുന്നതിനുവേണ്ടി കൃഷി വകുപ്പുമായി യോജിച്ച് പരിപാടികൾ ആരംഭിക്കുമോ?

ശ്രീ. കെ. കൃഷ്ണൻകുട്ടി: സർ, ഇറിഗേഷൻ, കൃഷിക്കുവേണ്ടിയുള്ളതാണെന്നുള്ള ഉദ്ദേശ്യത്തോടുകൂടി കൃഷി വകുപ്പുമായി ആലോചിച്ച് രണ്ടുമൂന്ന് മീറ്റിംഗുകൾ ഞാനും ബഹുമാനപ്പെട്ട കൃഷി വകുപ്പുമന്ത്രിയും ഉദ്യോഗസ്ഥരും തമ്മിൽ നടത്തിയിട്ടുണ്ട്. ഇനി തദ്ദേശസ്വയം ഭരണ വകുപ്പുമന്ത്രിയുമായി മീറ്റിംഗ് നടത്തേണ്ടതുണ്ട്. നന്നായ്ക്കൂടെ കൃഷികളും നന്നായ്ക്കൂടെ ഏർപ്പാട് ചെയ്തിട്ടുണ്ട്. നൂതന കൃഷിമാർഗ്ഗങ്ങൾ എന്ന നിലയ്ക്ക്

ജലനഷ്ടം കുറച്ച് ജലസേചനം കാര്യക്ഷമമാക്കുക, കനാലുകളിൽ ഡിസ്ട്രിബ്യൂഷൻ പൈപ്പവഴി ജലസേചനം നടത്തുക, മൈക്രോ ഇറിഗേഷൻ സംവിധാനം പ്രോത്സാഹിപ്പിക്കുക, ഫാർമേഴ്സ് അസോസിയേഷൻ രൂപീകരിക്കുക, ജനകീയ പങ്കാളിത്തത്തോടുകൂടി ജലവിതരണം മോണിറ്റർ ചെയ്യുക എന്നിവയാണ് നടപ്പിലാക്കേണ്ടത്. പ്രളയത്തിൽ തകർന്ന കനാലുകളുടെ പുനർനിർമ്മാണം നടത്തിവരികയാണ്. എസ്.ഡി.ആർ.എഫ്.-ൽ 537 കോടി രൂപ അനുവദിച്ചു. അതിൽ 515 കോടി രൂപയുടെ പ്രവൃത്തികൾക്ക് ഭരണാനുമതി നൽകിക്കഴിഞ്ഞു. കൃഷി വകുപ്പുമായി ചേർന്ന് ക്രോപ്പ് കലണ്ടർ ഉപയോഗിക്കാനുള്ള ശ്രമങ്ങൾ നടത്തുന്നു. പുതിയ സാങ്കേതിക വിദ്യയായ precision farming-നെ സംബന്ധിച്ച് കൃഷി വകുപ്പാണ് പറയേണ്ടത്, എന്നാലും ഞാൻ പറയാം. പരമ്പരാഗത കൃഷിരീതിയുമായി താരതമ്യം ചെയ്യുമ്പോൾ കൃത്യതാ കൃഷി അഥവാ precision farming എന്നുപറയുന്നത് ഓരോ കൃഷിക്കും ആവശ്യമായ വെള്ളം, വളം, വിത്തുകൾ രാസവസ്തുക്കൾ, തുടങ്ങിയവ കൃത്യമായ അളവിൽ കൃത്യതയോടെ നൽകുകയെന്നതാണ്. ഇതുവഴി ശരാശരി ഉൽപ്പാദനം വർദ്ധിപ്പിക്കാൻ കഴിയും. അതോടൊപ്പംതന്നെ സംയോജിത ക്രോപ്പ് മാനേജ്മെന്റ് സാങ്കേതികവിദ്യ

ഉപയോഗിച്ച് ഓരോ ഭൂപ്രകൃതിക്കനുസൃതമായ മണ്ണ്, വെള്ളം, രാസവസ്തുക്കൾ, പോഷക വസ്തുക്കൾ തുടങ്ങിയവ ആവശ്യത്തിനനുസരിച്ച് പരമാവധി പ്രയോജനപ്പെടുത്തുന്നു. precision farming രീതികൾ നടപ്പിലാക്കുന്ന പ്രധാന ഉപകരണം കണിക ജലസേചന സംവിധാനമാണ്. ഇതുവഴി വെള്ളം, വളം, സൂക്ഷ്മമൂലകങ്ങൾ ഉൾപ്പെടെയുള്ള രാസവളങ്ങളും കൃത്യമായ അളവിൽ നൽകാൻ കഴിയും. ഇതുവഴി ഉൽപ്പന്നങ്ങളുടെ ഉൽപാദനവും ഗുണനിലവാരവും വർദ്ധിപ്പിക്കാൻ കഴിയും. Precision farming-ന്റെ നേട്ടങ്ങൾ - മണ്ണിലുണ്ടാകുന്ന മലിനീകരണം കുറയ്ക്കാനും ധാന്യങ്ങളുടെ ഉൽപ്പാദനം കൂട്ടാനും സാധിക്കും. സുസ്ഥിരമായ കാർഷിക വികസനം സാധ്യമാകും. വളങ്ങളുടെയും മറ്റ് രാസവസ്തുക്കളുടെയും അമിത ഉപയോഗം കുറയ്ക്കാൻ സാധിക്കും. ജലവിഭവം കാര്യക്ഷമമായി വിനിയോഗിക്കാൻ സാധിക്കും. നൈട്രേറ്റ് തുടങ്ങിയ രാസവസ്തുക്കൾ ഭൂമിക്കടിയിലേയ്ക്ക് ഒലിച്ചിറങ്ങുക, അതുവഴി ഭൂഗർഭജലം മലിനമാകുക തുടങ്ങിയ പാരിസ്ഥിതിക പ്രശ്നങ്ങൾ ലഘൂകരിക്കാനും അതോടൊപ്പം മറ്റു ഭൂമിക്കുണ്ടാകുന്ന നഷ്ടവും കുറയ്ക്കാൻ സാധിക്കും.

ശ്രീ. കെ. സുരേഷ് കുറുപ്പ്: സർ, നമ്മുടെ പൊതുസ്ഥലങ്ങളിൽ പലയിടത്തും പഞ്ചായത്തിന്റെ സ്ഥലങ്ങളിലും പുറമ്പോക്കസ്ഥലങ്ങളിലും

ഉപയോഗശൂന്യമായ വെള്ളം വറ്റാത്ത കുളങ്ങളുണ്ട്. അതുപോലെതന്നെ ഉപയോഗിക്കാത്ത പാറമടകൾ വെള്ളത്തിന്റെ വലിയ ഖനികളാണ്. ഇവയെല്ലാം ഉപയോഗിച്ച് പ്രാദേശികമായ ഇറിഗേഷൻ പദ്ധതികൾ നടപ്പാക്കുന്നതിനായി സഹായം നൽകുന്നതിനെക്കുറിച്ച് ആലോചിക്കുമോ?

ശ്രീ. കെ. കൃഷ്ണൻകുട്ടി: സർ, ഹരിത കേരളം മിഷനുമായി സംയോജിപ്പിച്ചുകൊണ്ട് ഒരു വലിയ പദ്ധതിക്കുള്ള ആസൂത്രണം നടക്കുന്നുണ്ട്. അവർതന്നെ അത്തരത്തിലുള്ള ഒരു പ്രൊപ്പോസൽ വെച്ചിട്ടുണ്ട്. ആവശ്യമായ സഹായങ്ങൾ പരമാവധി ചെയ്തുകൊടുക്കുന്നതാണ്.

ശ്രീമതി വീണാ ജോർജ്ജ്: സർ, പമ്പാ-അച്ചൻകോവിൽ-വൈപ്പാർ ലിങ്ക് പദ്ധതി നടപ്പിലാക്കാനുള്ള ശ്രമങ്ങൾ തടയുന്നതിനായി സാധ്യമായ എല്ലാ മുൻകരുതലുകളും കേരളം സ്വീകരിക്കുന്നതിനെ തീർച്ചയായും ഞങ്ങൾ ഹൃദയപൂർവ്വം സ്വാഗതം ചെയ്യുന്നു. നിലവിൽ അച്ചൻകോവിലാർ വളരെയധികം ശോഷിച്ച അവസ്ഥയിലാണുള്ളത്. ഇപ്പോഴുള്ള വെള്ളംകൂടി ഊറ്റിയെടുക്കുന്നത് തടയുന്നതിനുള്ള ശ്രമത്തെ സ്വാഗതം ചെയ്യുകയാണ്. എന്റെ ചോദ്യം, പമ്പ ഇറിഗേഷൻ പ്രോജക്ടുമായി ബന്ധപ്പെട്ടതാണ്. ഇറിഗേഷൻ ഡിപ്പാർട്ട്മെന്റിന്റെ കോടിക്കണക്കിന് അസറ്റാണ് പമ്പാ ഇറിഗേഷൻ പ്രോജക്ടുമായി (PIP)

ബന്ധപ്പെടുള്ളത്. നെൽകൃഷി ചെയ്യുമ്പോൾ പലസ്ഥലത്തും ലീക്കേജ് ഉണ്ടാകുന്നതും പ്രളയത്തിൽ നാശനഷ്ടമുണ്ടാകുന്നതുമൊക്കെ കർഷകരുൾപ്പെടെ ഞങ്ങൾ നേരിടുന്ന പ്രശ്നമാണ്. അതുകൊണ്ട് അഡീഷണലായി ഓരോവർഷവും നിർമ്മാണ പ്രവർത്തനങ്ങൾ നടത്തേണ്ട സാഹചര്യമാണ്. ഫണ്ടിന്റെ അപര്യാപ്തമൂലം അത് സാധിക്കുന്നില്ല. പമ്പാ ഇറിഗേഷൻ പ്രോജക്ടിനെ അതിന്റെ പൂർണ്ണലക്ഷ്യത്തിലെത്തിക്കുന്നതിനുള്ള ഒരു പ്രത്യേക പ്രോജക്ട് തയ്യാറാക്കുമോ; അതുപോലെ പി.ഐ.പി.-യുടെ ധാരാളം ഭൂമി അവിടെയുണ്ട്, സോളാറുമായി ബന്ധപ്പെട്ടുകൊണ്ട് വൈദ്യുതി ഉത്പാദിപ്പിക്കുന്നതിനുള്ള ഒരു പ്രോജക്ട് ബഹുമാനപ്പെട്ട വകുപ്പുമന്ത്രിതന്നെ സജസ്റ്റ് ചെയ്തിരുന്നു. അതുൾപ്പെടെയുള്ള കാര്യങ്ങൾക്കായി ഈ ഭൂമി ശരിയായ വിധത്തിൽ വിനിയോഗം ചെയ്യുന്നതിനുള്ള ഒരു പ്രോജക്ട് തയ്യാറാക്കുമോ?

ശ്രീ. കെ. കൃഷ്ണൻകുട്ടി: സർ, ആലോചിക്കാവുന്നതാണ്.

ശ്രീ. ആന്റണി ജോൺ: സർ, സംസ്ഥാനത്ത് ജലസേചനത്തിനായി സ്ഥാപിച്ചിട്ടുള്ള പല പദ്ധതികളും ഇന്ന് യന്ത്രത്തകരാറും മറ്റുപിഴവുകൾമൂലവും നല്ല നിലയിൽ മുമ്പോട്ടുകൊണ്ടുപോകാൻ കഴിയാത്ത അവസ്ഥയിലാണ്. എന്റെ മണ്ഡലത്തിലെ 'ആവോലിച്ചാൽ' ഉൾപ്പെടെയുള്ള ഇറിഗേഷൻ

പദ്ധതികൾ ഈ നിലയിലാണുള്ളത്. നമ്മുടെ സംസ്ഥാനത്ത് നിലവിൽ പ്രവർത്തനക്ഷമമല്ലാത്ത ലിഫ്റ്റ് ഇറിഗേഷൻ പദ്ധതികൾ നല്ലനിലയിൽ മുന്പോട്ടുകൊണ്ടുവരാനുള്ള പ്രത്യേക പദ്ധതികളെക്കുറിച്ച് ആലോചിക്കുന്നുണ്ടോ?

ശ്രീ. കെ. കൃഷ്ണൻകുട്ടി: സർ, പ്രളയവുമായി ബന്ധപ്പെട്ട് ഇവയെ എസ്.ഡി.ആർ.എഫ്. (State Disaster Response Fund)-ലും പ്ലാൻഫണ്ടിലും ഉൾപ്പെടുത്തിക്കൊണ്ട് അവ നേരെയൊക്കാനുള്ള നടപടികൾ ചെയ്തിട്ടുണ്ട്. എത്രയുംവേഗം ആ പദ്ധതികൾ പൂർത്തിയാക്കാൻ ശ്രമിക്കുന്നതാണ്.

ശ്രീ. പാറക്കൽ അബ്ദുല്ല: സർ, 7200 ലിറ്റർ ഉത്പാദനശേഷിയുള്ളതും സ്വകാര്യ കമ്പനികളെയെല്ലാം വെല്ലുന്ന സംവിധാനത്തോടുകൂടിയതും ഏതാണ്ട് 20 കോടി രൂപയോളം ചെലവഴിച്ച് വാട്ടർ അതോറിറ്റി അഭ്യർത്ഥനയിൽ നിർമ്മിച്ചുവരുന്നതുമായ കുപ്പിവെള്ള പദ്ധതി ഉടനതന്നെ പ്രവർത്തനമാരംഭിക്കുമെന്ന് ബഹുമാനപ്പെട്ട വകുപ്പുമന്ത്രി ഇവിടെ പ്രഖ്യാപിച്ചതാണ്. 90 ശതമാനത്തിലധികം നിർമ്മാണം പൂർത്തിയായ ഈ പദ്ധതി ഇനിയും യാഥാർത്ഥ്യമാകാത്തതിനുകാരണം ഉന്നത ഉദ്യോഗസ്ഥരുടെ തെറ്റായ ഇടപെടലുകളും സ്വകാര്യ കുപ്പിവെള്ള കമ്പനികളുടെ ചരടുവലികളുമാണെന്ന് റിപ്പോർട്ടുകൾ വ്യക്തമാക്കുന്നു. പ്രസ്തുത സാഹചര്യത്തിൽ

ഈ പദ്ധതി എപ്പോൾ പൂർത്തീകരിക്കാൻ സാധിക്കും; മറ്റേതെങ്കിലും ഏജൻസിക്ക് ഈ ഘട്ടത്തിൽ പദ്ധതി കൈമാറാൻ ഉദ്ദേശ്യമുണ്ടോ?

ശ്രീ. കെ. കൃഷ്ണൻകുട്ടി: സർ, പ്രസ്തുത കമ്പനി സ്വകാര്യ വ്യക്തികൾക്ക് കൈമാറാൻ തീരുമാനിച്ചിട്ടില്ല. പദ്ധതിക്ക് ചെറിയ സാങ്കേതിക പ്രശ്നങ്ങളുണ്ട്. ലൈസൻസ് കിട്ടിയാൽ അടിയന്തരമായി പൂർത്തിയാക്കാനുള്ള നടപടി കൈക്കൊള്ളുന്നതാണ്.

ശ്രീ. വി. കെ. പ്രശാന്ത്: സർ, നഗരത്തിൽ കഴിഞ്ഞ ദിവസങ്ങളിലായി രൂക്ഷമായ കുടിവെള്ളക്ഷാമം അനുഭവിക്കുകയാണ്. അരുവിക്കരയെ ആശ്രയിച്ചാണ് നമ്മൾ മുമ്പോട്ടുപോകുന്നത്. പ്രാദേശികമായുള്ള ജലസ്രോതസ്സുകളെക്കുറിച്ച് നേരത്തേ ഒരു ചോദ്യമുന്നയിച്ചത് ഒന്നുകൂടി സ്പഷ്ടമാക്കണം. അതുപോലെ പഴയ പൈപ്പുകൾ പുനഃസ്ഥാപിക്കുന്നതിനാവശ്യമായ എന്തെങ്കിലും പദ്ധതികൾ ഗവൺമെന്റ് ആവിഷ്കരിച്ചിട്ടുണ്ടോയെന്ന് വ്യക്തമാക്കുമോ?

ശ്രീ. കെ. കൃഷ്ണൻകുട്ടി: സർ, അക്കാര്യം പരിശോധിക്കാം. കൊച്ചിയിലും തിരുവനന്തപുരത്തും ഇത്തരമൊരു പദ്ധതിയെക്കുറിച്ച് എ.ഡി.ബി.-യിൽ ചർച്ച നടക്കുകയാണ്. അതിനുശേഷം മാത്രമേ അഭിപ്രായം പറയാൻ

സാധിക്കുകയുള്ളൂ.

ശ്രീ. സണ്ണി ജോസഫ്: സർ, 2018-ൽ ഉണ്ടായ വെള്ളപ്പൊക്കത്തിലെ ഉരുൾപൊട്ടലിലും മണ്ണിടിച്ചിലിലുമായി കണ്ണൂർ ജില്ലയിലെ വളപട്ടണം പുഴ, ബാവലി പുഴ, ഇവയുടെ ഇരുകരകളും തകർന്നിട്ടുണ്ട്. കർണ്ണാടക വനത്തിലുണ്ടായ ഉരുൾപൊട്ടലിൽ തടി, മണ്ണ്, വലിയ കല്ലുകൾ എന്നിവ ഈ പുഴകളിൽ നിറഞ്ഞിരിക്കുകയാണ്. മണൽ ശേഖരിക്കാത്തതുകൊണ്ട് പുഴ ഗതിമാറിയൊഴുകുന്ന സാഹചര്യവുമുണ്ടായിട്ടുണ്ട്. 2018-ലെ വെള്ളപ്പൊക്കത്തിന്റെ തനിയായവർത്തനം 2019-ൽ ഉണ്ടായിരുന്നില്ലെങ്കിലും ഇതുവരെയും ഒരു നടപടിയും സ്വീകരിച്ചിട്ടില്ല. പുഴകൾ ശുദ്ധീകരിക്കുന്ന പ്രവൃത്തി സ്വകാര്യ ഏജൻസികൾക്ക് കൊടുത്തതായി പത്രങ്ങളിൽ വാർത്ത വന്നിരുന്നു. അതിനുപകരം ഈ പ്രവൃത്തി ഗ്രാമപഞ്ചായത്തുകളെ ഏൽപ്പിക്കുമോ? മണൽ അടിഞ്ഞുകിടക്കുന്നതുകൊണ്ട് മണൽ വാരൽ പ്രവർത്തനങ്ങൾ നടക്കുന്നുണ്ട്. കഴിഞ്ഞ ദിവസം എന്റെ മണ്ഡലത്തിൽ മണൽവാരിക്കൊണ്ടിരുന്ന ഒരു കൂട്ടം ആളുകളെ പോലീസ് തോക്കുമായി പിന്തുടർന്ന് ഓടിച്ചതിനാൽ, ഒരു ചെറുപ്പക്കാരൻ ഓടി രക്ഷപ്പെടുന്നതിനിടെ കുഴഞ്ഞുവീണ് മരിച്ച വാർത്ത പത്രങ്ങളിലെല്ലാം വന്നിരുന്നു. അത്തരം

സംഭവങ്ങൾ ആവർത്തിക്കാതിരിക്കാൻ ഗ്രാമപഞ്ചായത്തുകൾക്ക് മണൽ വാരി ലേലത്തിൽ വിൽക്കുന്നതിനും ആ പണമുപയോഗിച്ച് നദികളിലെ മാലിന്യ നിർമ്മാർജ്ജനം നടത്തുന്നതിനുമുള്ള നടപടികൾ സ്വീകരിക്കുമോ?

ശ്രീ. കെ. കൃഷ്ണകുട്ടി: സർ, നദികളിൽ അടിഞ്ഞുകൂടിയ മണൽ വാരി വിൽക്കുന്നതിന് കഴിഞ്ഞ ദിവസത്തെ ക്യാബിനറ്റ് യോഗത്തിൽ തീരുമാനമെടുത്തിട്ടുണ്ട്. റിവർ മാനേജ്മെന്റ് ഫണ്ടിൽത്തന്നെ ഈ പ്രവൃത്തി ഉൾപ്പെടുത്തിയാൽ പുഴകളിൽ നടത്തേണ്ട പ്രവർത്തനങ്ങൾക്കും ഡാമിന്റെ സുരക്ഷയും ഉപയോഗപ്പെടും. അതുകൊണ്ട് അത്തരത്തിലൊരു ആലോചന നടത്തുന്നുണ്ട്, അപ്പോൾ ഈ പ്രശ്നങ്ങളെല്ലാം പരിഹരിക്കപ്പെടും.

ശ്രീ. പി. ടി. എ. റഹീം: സർ, മൈനർ ഇറിഗേഷൻ പദ്ധതികളുടെ ലോ ടെൻഷൻ കണക്ഷനുകൾ വൈദ്യുതി ബോർഡ് സബ്സിഡി നിരക്കിലാണ് ഇപ്പോൾ നൽകുന്നത്. എന്നാൽ ഹൈ ടെൻഷൻ കണക്ഷനുകൾക്ക് സബ്സിഡി നിരക്കുകൾ ബാധകമാകുന്നില്ലെന്ന സ്ഥിതി അങ്ങയുടെ ശ്രദ്ധയിൽപ്പെട്ടിട്ടുണ്ടോ; അങ്ങ് കഴിഞ്ഞയാഴ്ച ഉദ്ഘാടനം ചെയ്ത 'നായർകുഴി ലിഫ്റ്റ് ഇറിഗേഷൻ പ്രോജക്ട് '-ന് മാസത്തിൽ ഒന്നരലക്ഷം രൂപ വൈദ്യുതിചാർജ്ജ് അടയ്ക്കേണ്ട സ്ഥിതിയാണുള്ളത്. വൈദ്യുതി

ബോർഡുമായി ബന്ധപ്പെട്ട് ഇക്കാര്യത്തിൽ തീരുമാനമെടുക്കാൻ അങ്ങ് മുൻകയ്യെടുക്കുമോ?

ശ്രീ. കെ. കൃഷ്ണൻകുട്ടി: സർ, വൈദ്യുതിവകുപ്പുമായി ബന്ധപ്പെട്ടുകൊണ്ട് ഈ കാര്യത്തിൽ എങ്ങനെ പരിഹാരമുണ്ടാക്കാമെന്ന് ആലോചിക്കാവുന്നതാണ്.

ശ്രീ. തിരുവഞ്ചൂർ രാധകൃഷ്ണൻ: സർ, Inter State River Water Disputes സംബന്ധിച്ച് കേരളവും തമിഴ്നാടുമായി ഈയിടെ ഒരു ചർച്ചയുണ്ടായി. കേരളവും തമിഴ്നാടുമായി അഞ്ച് Water Disputes പ്രധാനമായുമുണ്ടെന്നുള്ളത് അങ്ങേയ്ക്ക് അറിയാവുന്നതിനാൽ പ്രത്യേകിച്ച് പറയുന്നില്ല. മുല്ലപ്പെരിയാർ കരാർ, പി.ഐ.പി കരാർ (പമ്പ ഇറിഗേഷൻ പ്രോജക്ട്) ഇവയൊക്കെ കാലാവധികഴിഞ്ഞിട്ടും മുമ്പോട്ടു പോകുകയാണ്. എഗ്രിമെന്റിലെ വ്യവസ്ഥകളെല്ലാം അങ്ങേയ്ക്കറിയാം, ഞാൻ ആവർത്തിക്കുന്നില്ല. അങ്ങ്കൂടി പങ്കെടുത്ത, മുഖ്യമന്ത്രിമാരുടെ ഇക്കഴിഞ്ഞ യോഗത്തിൽ ഇതുസംബന്ധിച്ച് എന്തെങ്കിലും തീരുമാനമുണ്ടായിട്ടുണ്ടോ; പുതിയ കരാറിന്റെ കാലാവധി നിശ്ചയിച്ച് കരാർ പുതുക്കുന്നതിനുള്ള നടപടികളുണ്ടാകുമെന്ന രീതിയിൽ മാധ്യമ റിപ്പോർട്ടുകൾ വന്നിരുന്നു. ആ വാർത്തകളിൽ വാസ്തവമുണ്ടോ; അങ്ങനെ

നിശ്ചയിച്ചിട്ടുണ്ടോ; ഉണ്ടെങ്കിൽ എന്നത്തേയ്ക്ക് പ്രാബല്യത്തിൽ വരുമെന്ന് അങ്ങ് ഈ സഭയെ അറിയിക്കുമോ?

ശ്രീ. കെ. കൃഷ്ണൻകുട്ടി: സർ, പമ്പാ അച്ചൻകോവിൽ ഡെവേർഷനും പഠനങ്ങളും ആനമലയാർ ഡെവേർഷനും വേണമെന്ന് തമിഴ്നാട് ആവശ്യപ്പെട്ടിട്ടുണ്ട്. ആദ്യം ഉണ്ടായിരുന്ന പാണ്ടിയാർ പുനപ്പുഴയിൽ തമിഴ്നാട് സർക്കാർ വൈദ്യുതി ഉൽപ്പാദിപ്പിച്ചതിനുശേഷമുള്ള വെള്ളം നമ്മുടെ പുഴയിലേയ്ക്ക് ഒഴുക്കുകയായിരുന്നു. അതിനുപകരം 7 ടി.എം.സി. വെള്ളം അങ്ങോട്ട് ഒഴുക്കണമെന്നാണ് അവർ ആവശ്യപ്പെട്ടിരിക്കുന്നത്. പഠനങ്ങളും കരാർ 60 വർഷമായിട്ടും പുതുക്കാത്ത ഒരു സാഹചര്യത്തിൽ അത് പുതുക്കുന്നതിനായി ഒരു കമ്മിറ്റിയെ രൂപീകരിക്കാൻ തീരുമാനിച്ചു. പാണ്ടിയാർ പുനപ്പുഴയുടെ കാര്യത്തിനും ഒരു കമ്മിറ്റിയെ രൂപീകരിക്കാൻ തീരുമാനിച്ചു. പമ്പ-അച്ചൻകോവിൽ പദ്ധതി തരാൻ പറ്റില്ലെന്ന് മുഖ്യമന്ത്രി വളരെ ശക്തമായി പറഞ്ഞിട്ടുണ്ട്. നേരത്തെ പറഞ്ഞ രണ്ടു കമ്മിറ്റികൾ രൂപീകരിക്കാൻ തീരുമാനിച്ചിട്ടുണ്ട്. അടുത്ത് തന്നെ ഇതുമായി ബന്ധപ്പെട്ട യോഗം കൂടി അതിനാവശ്യമായ നടപടികൾ സ്വീകരിക്കുന്നതാണ്.

ശ്രീമതി പി. അയിഷാ പോറ്റി: സർ, കൊല്ലം ജില്ലയെ

സംബന്ധിച്ചിടത്തോളം ഏറ്റവും ആശ്വാസകരമായ ഒരു പദ്ധതിയാണ് കല്ലട ഇറിഗേഷൻ പ്രോജക്ട്. ഈ പദ്ധതിയിൽ ഒരു പ്രശ്നമുള്ളത്, എന്റെ മണ്ഡലത്തിലെ കൊട്ടാരക്കര മുനിസിപ്പാലിറ്റി, മൈലം പഞ്ചായത്തടക്കമുള്ള സ്ഥലങ്ങളിലെ കനാലുകളിൽകൂടി ദീർഘദൂരം മാലിന്യങ്ങൾ നിക്ഷേപിച്ച് വെള്ളമൊഴുകാൻ കഴിയാത്ത ഒരു സ്ഥിതിയാണ്. അങ്ങേയറ്റം വരൾച്ചയുണ്ടാകുന്ന സമയത്തുപോലും വലിയ ഉപകാരമാകുന്ന ഈ പദ്ധതി തീർച്ചയായും പൂർണ്ണതോതിൽ ഉപയോഗപ്രദമാക്കി മാറ്റി പ്രസ്തുത കനാലുകളിൽ കൂടി വെള്ളം സുഗമമായി കടത്തിവിടാനുള്ള ഒരു സംവിധാനമുണ്ടാക്കണമെന്നാണ് എനിക്ക് ഇവിടെ സൂചിപ്പിക്കാനുള്ളത്. അത് പ്രാവർത്തികമാകില്ലെങ്കിൽ അവ മൂടി മറ്റുകാര്യങ്ങൾക്ക് വേണ്ടി ഉപയോഗിക്കാനുള്ള നടപടി സ്വീകരിക്കുമോ; അതുപോലെതന്നെ വേറൊരു ചോദ്യം, തെന്മല ഡാമിന്റെ കപ്പാസിറ്റി വളരെ കുറഞ്ഞിട്ടുണ്ട് എന്നത് ഒരു വസ്തുത ആണ്. എന്നാൽ കൂടുതൽ വെള്ളം ഡാമിൽ ശേഖരിക്കത്തക്കവണ്ണം അടിയന്തരമായി മണലും ചെളിയും മാറ്റുന്നതിനാവശ്യമായ നടപടികൾ സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, അത് ശരിയാണ്. 52,000 ഏക്കർ ഭൂമിക്ക്

വേണ്ടിയാണ് കല്ലട ഇറിഗേഷൻ പദ്ധതി ആവിഷ്കരിച്ചത്. എന്നാൽ അതിപ്പോൾ പതിനായിരം ഏക്കറിലേയ്ക്ക് കുറഞ്ഞിട്ടുണ്ട്. കനാലിനെ മാറ്റിയെടുക്കാനുള്ള ശ്രമം നടത്തുന്നുണ്ട്. കൃഷി എത്രമാത്രം വർദ്ധിപ്പിക്കാൻ കഴിയും എന്നതിനെക്കുറിച്ച് ആലോചിക്കാൻ ഉദ്യോഗസ്ഥന്മാർക്ക് നിർദ്ദേശം നൽകിയിട്ടുണ്ട്. കനാൽ വൃത്തിയാക്കുന്നതുമായി ബന്ധപ്പെട്ട കുറച്ച് പ്രവൃത്തികൾ എസ്.ഡി.ആർ.എഫ്.-ൽ ഉൾപ്പെടുത്തി ചെയ്തിട്ടുണ്ട്. ബാക്കിയുള്ള നവീകരണ പ്രവൃത്തികൾ പ്ലാൻ ഫണ്ടിൽ ഉൾപ്പെടുത്തുന്ന കാര്യം ആലോചനയിലുണ്ട്. ഇതിലൂടെ നമുക്ക് കൃഷി വർദ്ധിപ്പിക്കാൻ സാധിക്കുമെങ്കിൽ തീർച്ചയായിട്ടും കല്ലട കനാൽ വൃത്തിയാക്കുന്നതിനാവശ്യമായ നടപടികൾ സ്വീകരിക്കുന്നതാണ്.

ഡോ. എൻ. ജയരാജ്: സർ, നിലവിലൊരു നാഷണൽ റിവർ കൺസർവേഷൻ പ്ലാൻ ഉണ്ടെന്നാണ് ഞാൻ മനസ്സിലാക്കുന്നത്. അതിന്റെ ഭാഗമായി, കഴിഞ്ഞ പ്രളയകാലത്തുണ്ടായ ദുരിതങ്ങൾ ഒഴിവാക്കുന്നതിന്റെ ഭാഗമായിട്ടൊരു ഫ്ലഡ് കൺട്രോൾ ഡിവൈസുകൾ കേരളത്തിലെ പല പുഴകളിലും നടപ്പിലാക്കാൻ അങ്ങയുടെ വകുപ്പ് ഉദ്ദേശിക്കുന്നുണ്ടെന്ന് മനസ്സിലാക്കുന്നു. വേമ്പനാട് കായലിലേയ്ക്ക് അഞ്ച് നദികളാണ്

വന്നുചേരുന്നത്. മണിമലയാറ്റിൽ അത്തരമൊരു റെഗുലേറ്ററി സംവിധാനമുണ്ടാക്കിയാൽ ഭാവിയിൽ വേമ്പനാട് കായലിലേയും കുട്ടനാട് പ്രദേശത്തെയും ബാധിക്കാൻ സാധ്യതയുള്ള പ്രളയത്തെ നിയന്ത്രിക്കാൻ സാധിക്കും. മണിമലയാറ്റിൽ ഇത്തരമൊരു ഡിവൈസ് സ്ഥാപിക്കുന്നതുമായി ബന്ധപ്പെട്ട പ്രീ-ഫീസിബിലിറ്റി റിപ്പോർട്ട് ഇറിഗേഷൻ ഡിപ്പാർട്ട്മെന്റ് നൽകിയിട്ടുണ്ടെന്നാണ് മനസ്സിലാക്കുന്നത്. മണിമലയാറ്റിൽ ഇത്തരമൊരു റെഗുലേറ്ററി സംവിധാനം നടപ്പാക്കുന്നതിനാവശ്യമായ നടപടികൾ സ്വീകരിക്കുമോ?

ശ്രീ. കെ. കൃഷ്ണകുട്ടി: സർ, നാഷണൽ ഹൈഡ്രോളജി മിഷന്റെ ഭാഗമായി അത് ചെയ്യാനുള്ള തീരുമാനമെടുത്തിട്ടുണ്ട്. നടപടി പുരോഗമിച്ചുവരുന്നുണ്ട്.

ശ്രീ. മുഹമ്മദ് മുഹസിൻ പി.: സർ, കഴിഞ്ഞ പ്രളയത്തിൽ ഏറ്റവും കൂടുതൽ തകർന്നുപോയത് ജലസേചന പദ്ധതികളാണ്. പ്രത്യേകിച്ച് കനാലുകളും തോടുകളും. എന്റെ മണ്ഡലത്തിലുള്ള വിളയൂർ തടയണ, തൃത്താല മണ്ഡലത്തിലുള്ള വെള്ളിയാങ്കല്ലിന്റെ ഷട്ടർ ഓപ്പൺ ചെയ്യാൻ പറ്റാതെ പൊളിച്ചു കളയേണ്ടി വന്നു. ഇതുമായി ബന്ധപ്പെട്ട പുനർനിർമ്മാണ

പ്രവൃത്തികൾ പലപ്പോഴും തൊഴിലുറപ്പ് പദ്ധതിയിൽ ഉൾപ്പെടുത്തി
 ചെയ്യാമെന്നൊക്കെ പറയാറുണ്ടെങ്കിലും അത് ഫീൽഡിലെത്തുമ്പോൾ
 പൂർണ്ണമായി നിർമ്മിക്കാൻ കഴിയുന്നില്ല. അതുകൊണ്ട് ഇറിഗേഷൻ, കൃഷി
 എന്നീ വകുപ്പുകൾ സബ്കളക്ടറിൽ കുറയാത്ത ഒരാളെ
 ചുമതലപ്പെടുത്തിക്കൊണ്ടും ജനപ്രതിനിധികളെ ഉൾപ്പെടുത്തിക്കൊണ്ടും ഈ
 പ്രശ്നത്തിന് അടിയന്തരമായി ഒരു പരിഹാരം കണ്ടെത്താൻ, ഫ്ലഡ്
 അഫക്റ്റഡായിട്ടുള്ള ഏരിയാകളിൽ വിവിധ ഫണ്ടുകൾ പൂൾ ചെയ്ത്
 സമയബന്ധിതമായി നിർമ്മിക്കാനൊരു സംവിധാനം ഏർപ്പെടുത്താമോ
 എന്നതാണ് എന്റെ ചോദ്യം? അതോടൊപ്പം അടിയന്തരമായി വെള്ളിയാങ്കല്ല്
 ഷട്ടർ നിർമ്മിക്കുന്നതിനാവശ്യമായ നടപടികൾ സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, ആദ്യം പറഞ്ഞ കാര്യം

ആലോചിക്കാവുന്നതാണ്. രണ്ടാമത് പറഞ്ഞതിന്റെ എല്ലാ നടപടിക്രമങ്ങളും
 പൂർത്തിയാക്കി ടെണ്ടർ വിളിക്കാനുള്ള നടപടികൾ സ്വീകരിച്ചിട്ടുണ്ട്.

ശ്രീ. മഞ്ഞളാംകുഴി അലി: സർ, ജലസേചനത്തിനും കുടിവെള്ള

ക്ഷാമത്തിനും ഏറ്റവും ഫലപ്രദമായ ഒരു പരിഹാരമാണ് തടയണ നിർമ്മാണം.
 അടുത്തകാലത്തായി തടയണകളുടെ നിർമ്മാണം വളരെ സാവധാനത്തിലാണ്

പോകുന്നത്. അത് ത്വരിതഗതിയിലാക്കാൻ സർക്കാർ

തീരുമാനമെടുത്തിട്ടുണ്ടോ; നമ്മുടെ എല്ലാ ജില്ലകളിലും പ്രത്യേകിച്ച്, മലപ്പുറം ജില്ലയിൽ ആർ.എം.എഫ്. (റിവർ മാനേജ്മെന്റ് ഫണ്ട്) - വളരെ വലിയ രീതിയിൽ കെട്ടികിടക്കുന്നുണ്ട്. ഈ ഫണ്ട് ഉപയോഗിച്ച് തടയണ നിർമ്മാണത്തിനായി സർക്കാർ മുന്നോട്ടുവരുമോ?

ശ്രീ. കെ. കൃഷ്ണൻകുട്ടി: സർ, തടയണ നിർമ്മാണത്തിന് ഫണ്ടിന്റെ അപര്യാപ്തതയുണ്ട്. ഫണ്ട് ലഭ്യമാകുന്ന മുറയ്ക്ക് അത് ചെയ്യാൻ സാധിക്കും. രണ്ടാമത്തേത്, റിവർ മാനേജ്മെന്റ് ഫണ്ടിന്റെ കാര്യത്തിൽ അതാത് ജില്ലയിലെ കളക്ടർമാരാണ് തീരുമാനം എടുക്കേണ്ടത്. അതാത് സ്ഥലത്തെ ജനപ്രതിനിധികളുമായി ബന്ധപ്പെട്ട് എങ്ങനെ ചെയ്യാൻ സാധിക്കുമെന്നുള്ള കാര്യം ആലോചിക്കുന്നതാണ്.

കായലുകളിലേയും നദികളിലേയും മാലിന്യ നിക്ഷേപം

3(*363)ഡോ. എം. കെ. മുനീർ:

ശ്രീ. കെ. എൻ. എ. ഖാദർ:

ശ്രീ. പി. കെ. അബ്ദു റബ്ബ്: താഴെ കാണുന്ന ചോദ്യങ്ങൾക്ക്

ജലവിഭവ വകുപ്പുമന്ത്രി സദയം മറുപടി നൽകുമോ:

(എ) നിർമ്മാണ സാമഗ്രികളുടെ അവശിഷ്ടങ്ങളും പ്ലാസ്റ്റിക് ഉൾപ്പെടെയുള്ള

പല മാലിന്യങ്ങളും നിക്ഷേപിക്കപ്പെട്ട് സംസ്ഥാനത്തെ മിക്ക കായലുകളുടെയും നദികളുടെയും ജലസംഭരണശേഷി കുറയുന്നതാണ് പ്രളയാഘാതം വർദ്ധിപ്പിക്കുന്നതെന്ന് കണ്ടെത്തിയിട്ടുണ്ടോ; എങ്കിൽ ഇത് പരിശോധിച്ച് കർശന നടപടികൾ സ്വീകരിക്കാൻ ആവശ്യമായ നിർദ്ദേശം നൽകിയിട്ടുണ്ടോ;

(ബി) വേമ്പനാട്ടുകായൽ രണ്ട് പതിറ്റാണ്ടിനുള്ളിൽ ചതുപ്പുനിലമാകുമെന്ന് കേരള ഫിഷറീസ് സമുദ്ര പഠന സർവ്വകലാശാല റിപ്പോർട്ട് ചെയ്തത് ശ്രദ്ധയിൽപ്പെട്ടിട്ടുണ്ടോ; കേരളത്തിലെ മിക്ക കായലുകൾക്കും ഈ ഗതി ബാധകമാകുമെന്നുണ്ട് സമഗ്രമായ ഒരു പുനരുദ്ധാരണ പ്ലാൻ തയ്യാറാക്കി ആവശ്യമായ പ്രവർത്തനങ്ങൾ നടത്തുമോ; വ്യക്തമാക്കുമോ?

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ) നിർമ്മാണ സാമഗ്രികളുടെ അവശിഷ്ടങ്ങളും മറ്റ് മാലിന്യങ്ങളും ചെളിയും നിക്ഷേപിക്കപ്പെട്ട് സംസ്ഥാനത്തെ നദികളുടെ ജലസംഭരണശേഷി കുറയുന്നതായി ശ്രദ്ധയിൽപ്പെട്ടിട്ടുണ്ട്. പ്രളയത്തെ തുടർന്ന് നടത്തിയ സെൻട്രൽ വാട്ടർ കമ്മീഷന്റെ പഠനപ്രകാരം വേമ്പനാട് കായലിന്റെ ജലവാഹകശേഷി കുറഞ്ഞത് കുട്ടനാട്ടിലെ പ്രളയത്തിന്റെ കാഠിന്യം വർദ്ധിപ്പിക്കാൻ കാരണമായതായി കണ്ടെത്തിയിട്ടുണ്ട്.

പ്രളയത്തിന്റെ പശ്ചാത്തലത്തിൽ നദികൾക്ക് കുറുകെ ജലസേചന വകുപ്പ് മുഖേന നിർമ്മിച്ചിട്ടുള്ള നിർമ്മിതികൾക്ക് സമീപം അടിഞ്ഞുകൂടിയിട്ടുള്ള എക്കൽ/മണൽ/മറ്റ് വസ്തുക്കൾ എന്നിവ മാറ്റുന്നതിനുള്ള നടപടി സ്വീകരിക്കുന്നതിന് ബന്ധപ്പെട്ട ഉദ്യോഗസ്ഥന്മാർക്ക് നിർദ്ദേശം നൽകിയിട്ടുണ്ട്. കൂടാതെ നദികളിൽ അടിഞ്ഞുകൂടിയുള്ള മണൽ മാറ്റി നദികളുടെ വാഹകശേഷി വർദ്ധിപ്പിക്കുന്നതിനും നടപടി സ്വീകരിക്കുന്നതിനുമായി ചീഫ് സെക്രട്ടറി അധ്യക്ഷനായ സമിതിയെ ചുമതലപ്പെടുത്തിയിട്ടുണ്ട്. പ്രസ്തുത സമിതി 07-11-2019-ന് യോഗം ചേരുകയും തുടർനടപടികൾ സ്വീകരിക്കുന്നതിനുള്ള ചർച്ച നടത്തുകയും ചെയ്തിട്ടുണ്ട്. ജലസ്രോതസ്സുകൾ മലിനീകരിക്കുന്നവർക്കെതിരെയുള്ള ശിക്ഷാനടപടികൾ വർദ്ധിപ്പിച്ചുകൊണ്ട് ജലസേചനവും ജലസംരക്ഷണവും (ഭേദഗതി) ആക്ട് 2018 നിലവിലുണ്ട്. ഇതിൻപ്രകാരം ജലസ്രോതസ്സുകൾ മലിനപ്പെടുത്തുന്നവർക്ക് കുറഞ്ഞത് ഒരു വർഷവും കൂടിയത് 3 വർഷം വരെ തടവും പരമാവധി 2 ലക്ഷം രൂപവരെ പിഴയും ചുമത്താവുന്നതാണ്. പ്രസ്തുത നിയമപ്രകാരം ജലമലിനീകരണം ശ്രദ്ധയിൽപ്പെട്ടാൽ പോലീസിൽ പരാതി നൽകാൻ ജലസേചന ഉദ്യോഗസ്ഥർക്ക് നിർദ്ദേശം നൽകിയിട്ടുണ്ട്.

ജലമലിനീകരണം (നിയന്ത്രണവും നിവാരണവും) നിയമം 1974, വകുപ്പ്

43 പ്രകാരം ജലമലിനീകരണം തെളിയിക്കപ്പെട്ടാൽ ഒന്നരവർഷത്തിൽ കുറയാതെയും 6 വർഷംവരെ നീളാവുന്നതുമായ തടവും ശിക്ഷയായി നൽകാവുന്നതാണ്.

കേരള പഞ്ചായത്ത് രാജ് ആക്ട് 1994, കേരള മുൻസിപ്പാലിറ്റി ആക്ട് 1994 എന്നിവ പ്രകാരം ജലമലിനീകരണം നടത്തുന്നവർക്കെതിരെ ഗ്രാമ പഞ്ചായത്ത്/നഗരസഭ സെക്രട്ടറിക്ക് 10,000 രൂപയിൽ കുറയാതെയും 25,000/- രൂപയിൽ കവിയാതെയുമുള്ള പിഴയും ചുമത്താവുന്നതാണ്.

ഖരമാലിന്യങ്ങൾ പൊതുസ്ഥലങ്ങളിലേയ്ക്കോ

ജലസ്രോതസ്സുകളിലേയ്ക്കോ വലിച്ചെറിയുകയോ അനുവദനീയമല്ലാത്ത വിധം കുഴിച്ചു മൂടുകയോ ചെയ്താൽ പരിസ്ഥിതി സംരക്ഷണ നിയമം 1986 പ്രകാരം 5 വർഷം നീളാവുന്ന തടവോ, ഒരുലക്ഷം രൂപ വരെ പിഴയോ, രണ്ടും കൂടിയോ ശിക്ഷിക്കാവുന്നതാണ്.

(ബി) വേമ്പനാട്ടുകായലിന്റെ തെക്കൻപ്രദേശത്തെ ചില ഭാഗങ്ങൾ രണ്ട് പതിറ്റാണ്ടിനുള്ളിൽ അപ്രത്യക്ഷമാകാം എന്ന നിരീക്ഷണം കേരള യൂണിവേഴ്സിറ്റി ഓഫ് ഫിഷറീസ് ആന്റ് ഓഷ്യൻ സയൻസിന്റെ വേമ്പനാട്

കായലിന്റെ തെക്കൻഭാഗവും (ആലപ്പുഴ മുതൽ തണ്ണീർമുക്കം വരെ) മധ്യഭാഗവും (തണ്ണീർമുക്കം മുതൽ കൊച്ചി ബാർ മൗത്ത് വരെ) ചേർത്ത് നടത്തിയ പഠനത്തിന്റെ ('Long term changes in Vembanadu Lake and its systems') പ്രാഥമിക നിരീക്ഷണമായി പുറത്തുവന്നിട്ടുണ്ട്. ദീർഘകാലമായുള്ള സിൽറ്റേഷനും (ചെളി അടിയൽ) അതോടൊപ്പം വൻതോതിൽ പ്ലാസ്റ്റിക് മറ്റ് മാലിന്യങ്ങളും വന്ന് അടിഞ്ഞ് കൂടിയതും ഇതിന്റെ കാരണമായി നിരീക്ഷിക്കുന്നു. വേമ്പനാട് കായലിന്റെ ഉപരിതല വിസ്തീർണ്ണവും ആഴവും കുറയുന്നതാണ് കൂട്ടനാട് പ്രദേശത്തിലെ വെള്ളപ്പൊക്കം രൂക്ഷമാകുന്നതിന്റെ പ്രധാനകാരണം.

സംസ്ഥാന ആസൂത്രണ ബോർഡ് തയ്യാറാക്കിയ 'Special Package for Post Flood Kuttanad - October 2019' എന്ന റിപ്പോർട്ടിൽ വേമ്പനാട് കായൽ സംരക്ഷിക്കുന്നതിന്റെ പ്രാധാന്യം ഊന്നി പറഞ്ഞിട്ടുണ്ട്. ആയതിനുവേണ്ടി 'Room for Vembanad' എന്ന ആക്ഷൻ പ്ലാൻ തയ്യാറാക്കുവാൻ നിർദ്ദേശിച്ചിട്ടുണ്ട്. വേമ്പനാട് തണ്ണീർത്തടത്തിന്റെ ചുറ്റളവിൽ Temporal satellite images, drone based images എന്നിവ ഉപയോഗിച്ച് ഒരു പ്രാഥമിക പഠനം നിർദ്ദേശിച്ചിട്ടുണ്ട്. ഇങ്ങനെ വേമ്പനാട് കായലിന്റെ

അതിർ നിർണ്ണയിച്ച് ചെയ്തശേഷം ഭാവിയിൽ കയ്യേറ്റം തടയുന്നതിനുള്ള കർശന നടപടികൾ സ്വീകരിക്കേണ്ടതാണ് എന്ന് ആസൂത്രണ കമ്മീഷന്റെ റിപ്പോർട്ടിൽ പറയുന്നു. ആയതിനുള്ള നടപടി സ്വീകരിച്ചുവരുന്നു. ജലാശയങ്ങളുടെ സംരക്ഷണത്തിനായി ജലസേചനം, ഫിഷറീസ്, റവന്യൂ, ഇൻലാന്റ് നാവിഗേഷൻ, പരിസ്ഥിതി, തദ്ദേശസ്വയംഭരണം തുടങ്ങി വിവിധ വകുപ്പുകളെ ഏകോപിപ്പിച്ചുകൊണ്ട് ഒരു ടാസ്ക്ഫോഴ്സ് രൂപീകരിച്ചാൽ മാത്രമേ ഇതുമായി ബന്ധപ്പെട്ട പ്രവർത്തനങ്ങൾ സാധ്യമാകുകയുള്ളൂ.

ഡോ. എം. കെ. മുനീർ: സർ, കായലുകളും നദികളും ജലവിഭവ വകുപ്പുമന്ത്രിയുടെ പരിധിയിലാണെങ്കിലും പരിസ്ഥിതി സംരക്ഷണം വരുന്നത് മുഖ്യമന്ത്രിയുടെ കീഴിലാണ്. മാലിന്യങ്ങൾ വന്ന് പരിസ്ഥിതി തകർക്കപ്പെടുന്ന സാഹചര്യമുണ്ടാകുമ്പോൾ ഈ രണ്ടുവകുപ്പുകളുടെയും ഏകീകരണമില്ലായ്മ പല ശിപാർശകൾ പോലും പ്രാവർത്തികമാക്കാൻ സാധിക്കാത്തതായ അവസ്ഥയുണ്ട്. ബഹുമാനപ്പെട്ട മുഖ്യമന്ത്രി കൂടി ഇതിലിടപെട്ട് മറുപടി നൽകേണ്ടതാണെന്ന് എനിക്ക് തോന്നുന്നു.

കേരളത്തിലെ റാംസർ സൈറ്റായി പ്രഖ്യാപിക്കപ്പെട്ട വേമ്പനാട്ടുകായലിലെ മാലിന്യം സംരക്ഷിക്കുന്നതിന് തദ്ദേശ സ്ഥാപനങ്ങളുടെ

പരിമിതമായ ഫണ്ട് തികയാതെ വരുന്ന സാഹചര്യത്തിൽ ഐക്യരാഷ്ട്ര സംഘടനയുൾപ്പെടെയുള്ള സംഘടനകളുടെ ധനസഹായം ലഭിക്കുന്നതിനുവേണ്ടി പ്രോജക്ടുകൾ തയ്യാറാക്കി നൽകുന്നതിന് 2018 ജൂൺ 21-ന് നിയമസഭാ പരിസ്ഥിതി സംബന്ധിച്ച് ശ്രീ. മുല്ലക്കര രത്താകരൻ ചെയർമാനായുള്ള സമിതി ശുപാർശ ചെയ്തിരുന്നു. ഇത്തരത്തിൽ കേന്ദ്രസർക്കാരിന്റെയോ ഐക്യരാഷ്ട്രസംഘടനയുടെ പരിസ്ഥിതി വിഭാഗത്തിന്റെയോ ധനപരമോ സാങ്കേതികമോ ആയ സഹായങ്ങൾക്ക് സർക്കാർ നടപടി സ്വീകരിച്ചിട്ടുണ്ടോ; ഉണ്ടെങ്കിൽ എന്തൊക്കെ നടപടികളാണ് സ്വീകരിച്ചിട്ടുള്ളത്?

ശ്രീ. കെ. കൃഷ്ണൻകുട്ടി: സർ, മുഖ്യമന്ത്രിയുടെ അദ്ധ്യക്ഷതയിൽ എല്ലാ വകുപ്പുകളേയും വിളിച്ചുചേർത്ത് കോ-ഓർഡിനേഷൻ കമ്മിറ്റിയുണ്ടാക്കാനുള്ള ശ്രമം നടത്തുന്നതാണ്. അങ്ങനെ വരുമ്പോൾ ഈ പ്രശ്നങ്ങൾ പരിഹരിക്കാൻ സാധിക്കും. ഇതിൽ രണ്ട് പ്രോജക്ടുകൾ സമർപ്പിച്ചിട്ടുണ്ട്. പിന്നീട് വിവരം ശേഖരിച്ച് അറിയിക്കുന്നതാണ്.

ഡോ. എം. കെ. മുനീർ: സർ, ഭാരതപ്പുഴയുമായി ബന്ധപ്പെട്ട് 2017 ആഗസ്റ്റ് 23-ന് നിയമസഭാ പരിസ്ഥിതി സമിതി മറ്റൊരു റിപ്പോർട്ട്

സമർപ്പിച്ചിട്ടുണ്ട്. ഭാരതപ്പുഴയുടെ മലിനീകരണം തടയുന്നതിന് നദിയെ ശാസ്ത്രീയമായ രീതിയിൽ സംരക്ഷിക്കുന്നതിനും ജനപ്രതിനിധികളുടെയും ഈ മേഖലയിലെ വിദഗ്ധരെയും ഉൾപ്പെടുത്തി വിവിധ വകുപ്പുകളുടെ ഏകോപനം ഉറപ്പാക്കി സോഷ്യൽ ആഡിറ്റ് സുസാധ്യമാക്കത്തക്കനിലയിൽ സവിശേഷമായ അധികാരത്തോടുകൂടി ഭാരതപ്പുഴ സംരക്ഷണ അതോറിറ്റി രൂപീകരിക്കണമെന്നും നാഷണൽ റിവർ നെറ്റ്‌വർക്കിലുൾപ്പെടുത്തി മാസ്റ്റർ പ്ലാൻ തയ്യാറാക്കാൻ കേന്ദ്രസർക്കാരിനോട് ആവശ്യപ്പെടണമെന്നും പറഞ്ഞിരുന്നു. ഈ മാസ്റ്റർ പ്ലാൻ തയ്യാറാക്കുന്നതിനുവേണ്ടി നടപടികൾ സ്വീകരിച്ചിട്ടുണ്ടോ? സത്യത്തിൽ ബഹുമാനപ്പെട്ട മുഖ്യമന്ത്രി ഉത്തരംപറയാൻ എഴുന്നേറ്റതായിട്ടാണ് ഞാൻ കണ്ടത്. അദ്ദേഹത്തിന് ഇതിൽ കൃത്യമായ വികാരമുണ്ടെന്ന് ഞാൻ മനസ്സിലാക്കുന്നു.

മി. സ്പീക്കർ: അദ്ദേഹത്തിന് മാറിപ്പോയതാണ്.

ശ്രീ. കെ. കൃഷ്ണൻകുട്ടി: സർ, ഉദ്യോഗസ്ഥ തലത്തിൽ പ്രാഥമിക കമ്മിറ്റി രൂപീകരിച്ചിട്ടുണ്ട്. നാഷണൽ ലെവലിലുള്ള നിയമവുമായി ബന്ധപ്പെടുത്തിക്കൊണ്ട് ഇക്കാര്യം എങ്ങനെ ചെയ്യാൻ സാധിക്കുമെന്നതിനെക്കുറിച്ച് ആലോചിക്കുന്നതാണ്.

ശ്രീ. കെ. എൻ. എ. ഖാദർ: സർ, നേരത്തേ ഇവിടെ

ചൂണ്ടിക്കാണിച്ചതുപോലെ സംരക്ഷിക്കപ്പെടേണ്ടുന്ന ജലാശയങ്ങൾ
 ഐക്യരാഷ്ട്രസഭ റാംസർ സൈറ്റുകളായി പ്രഖ്യാപിച്ചതിൽ, വേമ്പനാട്ടുകായലും
 ശാസ്താംകോട്ട കായലും അഷ്ടമുടിക്കായലുമാണ് കേരളത്തിലുള്ള പ്രധാന
 ജലസ്രോതസ്സുകൾ. ഇവയുടെ ആഴം കുറയുന്നു, വിസ്തൃതി കുറയുന്നു, മലിനമാകുന്നു
 എന്ന മൂന്ന് ഇഷ്യൂസുണ്ട്. അതിനുകാരണം മാലിന്യം നിക്ഷേപിക്കുന്നതും മാത്രമല്ല,
 കയ്യേറ്റവും പ്രധാനപ്പെട്ട വിഷയമാണ്. കായൽ കയ്യേറി കൈവശപ്പെടുത്തുന്നതും
 മാലിന്യങ്ങൾ നിക്ഷേപിക്കുന്നതും കെട്ടിടങ്ങൾ പൊളിച്ചതിന്റെ അവശിഷ്ടങ്ങൾ
 കൊണ്ടിടുന്നതും വലിയ പ്രശ്നമാണ്. ഇതൊക്കെയുണ്ടെങ്കിലും പത്ത് നദികൾ
 വന്നുചേരുന്നത് വേമ്പനാട്ടുകായലിലാണ്. കേരളത്തിന്റെതന്നെ
 നാശമായിരിക്കും വേമ്പനാട്ടുകായൽ നശിച്ചുപോയാലുണ്ടാകുന്നത്. അത്
 നശിച്ചുകൊണ്ടിരിക്കുകയാണെന്ന് എല്ലാവരും പറയുന്നു. ഈ കായൽ
 സംരക്ഷിക്കാൻവേണ്ടി ഇതുവരെ എന്തെല്ലാം നടപടികളാണ്
 സ്വീകരിച്ചതെന്നറിയേണ്ടതുണ്ട്. അതുപോലെ ഒരു വാക്കുകൂടി പറഞ്ഞിട്ട് ഞാൻ
 നിർത്താം. ഇത് അടുത്ത വർഷം ചോദിക്കേണ്ട ചോദ്യമാണ്. മരട് ഫ്ലാറ്റ്
 ഇപ്പോൾ പൊളിക്കാൻ പോകുകയാണ്. പൊളിച്ച അവശിഷ്ടങ്ങൾ എവിടെ

നികേഷപിക്കാനാണ് തീരുമാനിച്ചിട്ടുള്ളത്. അതും ശ്രീ. കെ. കൃഷ്ണൻകുട്ടി മിനിസ്റ്ററുടെ വകുപ്പിൽത്തന്നെ ഇടുമോ അതോ പുറത്തിടുമോയെന്നറിഞ്ഞുകൂടാ. അതിനുള്ള തീരുമാനമെടുത്തിട്ടുണ്ടെങ്കിൽ വിവരം അറിയിക്കാമോ?

ശ്രീ. കെ. കൃഷ്ണൻകുട്ടി: സർ, കായലിന്റെ ചെളിയും മണ്ണും എടുക്കാൻ പരിസ്ഥിതി വകുപ്പിന്റെ അനുമതികൂടി കിട്ടിയാലേ ചെയ്യാൻ സാധിക്കുകയുള്ളൂ. പുഴയിലും ഡാമിലുമുള്ള അവശിഷ്ടങ്ങൾ എടുക്കാനുള്ള തീരുമാനമാക്കിയിട്ടുണ്ട്. കയ്യേറ്റങ്ങൾ തടയാൻവേണ്ടി നല്ലരീതിയിലുള്ള ഇടപെടൽ നടത്തുന്നുണ്ട്. കയ്യേറ്റങ്ങൾ എത്രയുംവേഗം ഒഴിപ്പിക്കാനുള്ള ശ്രമവും നടത്താം. അവസാനം ചോദിച്ചത് മരസിലെ ഫ്ലോറാണ്. അതിനെക്കുറിച്ച് ആലോചിച്ചിട്ടില്ല. തീർച്ചയായിട്ടും ജലാശയങ്ങളിൽ കൊണ്ടിടുന്ന പ്രശ്നമുണ്ടാകില്ല.

ശ്രീ. പി. കെ. അബ്ദു റബ്ബ്: സർ, നദികൾക്ക് കുറുകെ ജലസേചന വകുപ്പ് നിർമ്മിക്കുന്ന നിർമ്മിതികളുമായി ബന്ധപ്പെട്ട് അവിടെ അടിഞ്ഞുകൂടുന്ന മണലും എക്കലും മറ്റുവസ്തുക്കളും നീക്കം ചെയ്യുന്നതിന് ഉദ്യോഗസ്ഥന്മാർക്ക് നിർദ്ദേശം നൽകിയിട്ടുണ്ടെന്ന് മന്ത്രി പറഞ്ഞു. കഴിഞ്ഞ രണ്ട് പ്രളയത്തിലും, എന്റെ നിയോജക മണ്ഡലത്തിലെ ന്യൂകട്ട് കനാലിൽ വലിയ മരങ്ങളും മറ്റ് സാധനങ്ങളും വന്നടിഞ്ഞ് നീരൊഴുക്ക് തടഞ്ഞതിന്റെ ഭാഗമായാണ്

പ്രളയമുണ്ടായത്. പ്രളയമുണ്ടായപ്പോൾ അവിടത്തെ നാട്ടുകാരും മറ്റ് സന്നദ്ധ സംഘടനകളും കൂടിയാണ് മരങ്ങൾ മുറിച്ചുമാറ്റാനുള്ള നടപടികൾ സ്വീകരിച്ചത്. ഓരോ വർഷവും മൺസൂൺ ആരംഭിക്കുന്നതിന് മുമ്പുതന്നെ ഇങ്ങനെയുള്ള കാര്യങ്ങൾ നീക്കം ചെയ്യാൻവേണ്ടി വകുപ്പിന് മുൻകൂട്ടി നിർദ്ദേശങ്ങൾ നൽകുകയും അതോടൊപ്പം പ്രളയമുണ്ടാകുമ്പോൾ വെള്ളംകെട്ടി നിൽക്കുന്നുവെന്ന് ബോധ്യപ്പെട്ടാൽ അത് നീക്കംചെയ്യാനുള്ള നടപടികൾ വകുപ്പ് സ്വീകരിച്ചില്ലെങ്കിൽ പ്രളയത്തിനുശേഷം ധാരാളം വീടുകളും സ്വത്തുക്കളും നഷ്ടപ്പെട്ടതിനുശേഷമായിരിക്കും ഈ കാര്യങ്ങൾ ചെയ്യുന്നത്. അതുകൊണ്ട് കൃത്യമായ നിർദ്ദേശം രണ്ടുവർഷവും എന്റെ നിയോജകമണ്ഡലത്തിൽ ഈ പ്രശ്നങ്ങളുണ്ടായതുകൊണ്ടാണ് ഞാൻ ഈ കാര്യം പ്രത്യേകമായി പറഞ്ഞത്.

ശ്രീ. കെ. കൃഷ്ണൻകുട്ടി: സർ, പ്രളയത്തിന്റെ അനുഭവത്തിൽവെച്ച് മുൻകരുതൽ നടപടികൾ സ്വീകരിക്കാൻ തീരുമാനിച്ചിട്ടുണ്ട്. പ്രളയം വന്നശേഷം മണ്ണും ചെളിയും അടഞ്ഞത് നീക്കാനുള്ള തീരുമാനമെടുത്തിട്ടുണ്ട്.

ശ്രീ. രാജു എബ്രഹാം: സർ, നമ്മുടെ പമ്പാ റിവർ ആക്ഷൻ പ്ലാൻ വേമ്പനാട് കായലിനെക്കൂടെ രക്ഷപ്പെടുത്താൻവേണ്ടി ദീർഘവീക്ഷണത്തോടുകൂടി വിഭാവനം ചെയ്തതാണ്. പക്ഷേ പമ്പാ ആക്ഷൻ

പ്ലാൻ ഇന്ന് മരണക്കിടക്കയിലാണ്. ഇത് പുനരുജ്ജീവിപ്പിച്ച് കേരളത്തിന്റെ ആദ്യത്തെ റിവർ ആക്ഷൻ പ്ലാൻ എന്ന പേരും പ്രശസ്തിയും നേടിയെടുക്കാൻ അങ്ങ് ഉന്നതതലയോഗം വിളിച്ചുകൂട്ടി അടിയന്തര നടപടികൾ സ്വീകരിക്കാൻ തയ്യാറാകുമോ?

ശ്രീ. കെ. കൃഷ്ണൻകുട്ടി: സർ,

1. പമ്പാനദിയുടെ മാലിന്യനിർമ്മാർജ്ജനത്തിനുള്ള കേന്ദ്ര സംസ്ഥാന ആവിഷ്കൃത പദ്ധതിയാണ് പമ്പാ ആക്ഷൻ പ്ലാൻ.
2. ആക്ഷൻ പ്ലാൻ ഒന്നാംഘട്ടത്തിനായി നാഷണൽ റിവർ കൺസർവേഷൻ ഡയറക്ടറേറ്റിൽനിന്നും 2003-ൽ 18.45 കോടി രൂപയ്ക്കുള്ള അംഗീകാരം നൽകിയിരുന്നു.
3. പദ്ധതിയുടെ പ്രവൃത്തികളുടെ നിർവ്വഹണം ജലസേചന വകുപ്പ്, കേരള വാട്ടർ അതോറിറ്റി, തിരുവിതാംകൂർ ദേവസ്വം ബോർഡ് എന്നിവർക്കായിരുന്നതും കേരള വാട്ടർ അതോറിറ്റിയെ നോഡൽ ഏജൻസിയായി ചുമതലപ്പെടുത്തിയതുമാണ്.
4. പദ്ധതികൾക്കായി നാളിതുവരെ കേന്ദ്രവിഹിതമായ 7.75 കോടി രൂപ സംസ്ഥാന സർക്കാരിന് ലഭിച്ചിട്ടുണ്ട്. 31.05.2017-വരെയുള്ള

യൂട്ടിലൈസേഷൻ സർട്ടിഫിക്കറ്റ് സർക്കാരിന് സമർപ്പിച്ചിട്ടുണ്ട്. ആകെ 33.69 കോടി രൂപ ചെലവായിട്ടുണ്ട്. ഉന്നതതലയോഗം വിളിച്ചുകൂട്ടുന്ന കാര്യത്തെപ്പറ്റി ആലോചിക്കാവുന്നതാണ്.

ശ്രീ. എ. പി. അനിൽ കുമാർ: സർ, കഴിഞ്ഞ സഭാ സമ്മേളനത്തിൽ

ഞാനിവിടെ ഉന്നയിച്ച വിഷയമാണിത്. എന്റെ നിയോജക മണ്ഡലത്തിലെ കരുവാറക്കണ്ട് പഞ്ചായത്തിലെ ഒലിപ്പുഴ മുഴുവനും മണ്ണും ചെളിയും നിറഞ്ഞ് പൂർണ്ണമായി മൂടിക്കഴിഞ്ഞു. ഗവൺമെന്റ് ഈ കാര്യത്തിനുവേണ്ടി അവസാനം അമ്പത്തിയഞ്ച് ലക്ഷം രൂപയാണ് മണൽ നീക്കം ചെയ്യാൻ ടെൻഡർ കൊടുത്തത്. അപ്പോൾ അത് എത്രമാത്രമായിരുന്നുവെന്ന് ആലോചിക്കണം. മണലിന്റെ വിലയല്ല; മണൽ നീക്കം ചെയ്യുന്നതിനാണ് അമ്പത്തിയഞ്ച് ലക്ഷം രൂപയ്ക്ക് ടെൻഡർ കൊടുത്തത്. പക്ഷേ അതിന്റെ നടപടിക്രമങ്ങളെല്ലാം കഴിഞ്ഞപ്പോൾ പത്തുശതമാനംപോലും മണൽ നീക്കം ചെയ്തിട്ടില്ലെന്ന് ഞാൻ മനസ്സിലാക്കുന്നു. അതിനുമുമ്പ് വീണ്ടും മഴ പെയ്തു. മണൽ വീണ്ടും നിറഞ്ഞുകവിഞ്ഞു. ഇത് എത്രയും വേഗം ഒഴിവാക്കിയിട്ടില്ലെങ്കിൽ ഒരു മഴ പെയ്തുകഴിഞ്ഞാൽ മണൽ നിറയുന്നതോടെ കരയും കവിഞ്ഞ് ആ പ്രദേശത്തെ വീടുകളിലേയ്ക്ക് മുഴുവൻ വെള്ളം കയറുന്ന സാഹചര്യമാണ് ഉണ്ടാകുന്നത്.

കഴിഞ്ഞ കാലത്ത് റവന്യൂ വകുപ്പുമന്ത്രി നിർദ്ദേശം കൊടുത്തിരുന്നു. ഇപ്പോൾ ഏതാണ് അമ്പതു കോടി രൂപ നീക്കിവെച്ചിട്ടുണ്ടെന്ന് പറഞ്ഞു. ഇത് നീക്കം ചെയ്യുന്നതിനുള്ള നടപടി സ്വീകരിക്കുമോ; അതിന് നിർദ്ദേശം നൽകുമോ?

ശ്രീ. കെ. കൃഷ്ണൻകുട്ടി: സർ, പ്രളയത്തിൽ മണ്ണും ചെളിയും വന്നിടങ്ങളിൽ നീക്കം ചെയ്യാൻ ടെൻഡർ നടപടി സ്വീകരിച്ചിട്ടുണ്ട്. ചീഫ് സെക്രട്ടറി ചുമതലയുള്ള രണ്ട് കമ്മിറ്റികൾ രൂപീകരിച്ചിട്ടുണ്ട്. അതിന്റെ നടപടിക്രമങ്ങളുമായി മുന്നോട്ടുപോകുകയാണ്.

ശ്രീ. കെ. വി. അബൂൾ ഖാദർ: സർ, പൊന്നാനി-ചാവക്കാട് കനോലി കനാൽ ഈ ഗവൺമെന്റ് വന്നശേഷം സിയാലിന്റേ നേതൃത്വത്തിൽ നല്ല രീതിയിൽ ക്ലീൻ ചെയ്യുകയുണ്ടായി. ഇത്തവണത്തെ പ്രളയത്തിൽ പുഴയിലൂടെ വെള്ളം കടലിലേക്ക് നല്ല രീതിയിൽ ഒഴുക്കാൻ സഹായകരമായി. ഒരു പ്രശ്നം, ചേറ്റുവ അഴിമുഖത്ത് പ്രളയത്തിനുശേഷം ധാരാളം മണൽത്തിട്ടകൾ രൂപംകൊണ്ടിട്ടുണ്ട്. അഴിമുഖങ്ങളിൽ രൂപംകൊള്ളുന്ന മണൽത്തിട്ടകൾ നീക്കം ചെയ്യുന്നതിന് പദ്ധതികൾ ആവിഷ്കരിക്കുമോ; അതിന് അടിയന്തരമായി നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, പദ്ധതികൾ ആവിഷ്കരിക്കാനുള്ള ശ്രമം

നടന്നുകൊണ്ടിരിക്കുന്നു.

മി. സ്പീക്കർ: ഓർഡർ..... ഓർഡർ..... ചോദ്യോത്തരവേള

അവസാനിച്ചിരിക്കുന്നു.

(ചോദ്യോത്തരസമയം കഴിഞ്ഞു.)